

# شان اولیاء

(قرآن اور جدید سائنس کا تقابلی جائزہ)

شیخ الاسلام ڈاکٹر محمد طاہر القادری

منہاج القرآن پبلیکیشنز



(ترمیم و اضافہ شدہ ایڈیشن)

# شانِ اولیاء

مقناطیسیت اور روحانیت کے تناظر میں  
قرآن اور جدید سائنس کا تقابلی مطالعہ

پروفیسر ڈاکٹر محمد طاہر القادری

منہاج القرآن پبلیکیشنز


365-ایم، ماڈل ٹاؤن لاہور، فون: 5168514، 3-5169111

## جملہ حقوق بحق ادارہ محفوظ ہیں

نام کتاب	:	شان اولیاء
خطاب	:	پروفیسر ڈاکٹر محمد طاہر القادری
ترتیب و تدوین	:	ضیاء نیر، عبدالستار منہاجین
زیر اہتمام	:	ڈاکٹر فرید الدین اسلامک ریسرچ انسٹیٹیوٹ
کمپوزنگ	:	حامد سمیع، عبدالستار منہاجین
مطبع	:	منہاج القرآن پرنٹرز
نگرانِ طباعت	:	محمد جاوید کھٹانہ
اشاعت اول	:	نومبر 1996ء 2000
اشاعت دُوم	:	نومبر 1999ء 1100
قیمت	:	

نوٹ: پروفیسر ڈاکٹر محمد طاہر القادری کی تمام تصانیف اور خطبات ویڈیوز کے ریکارڈ شدہ آڈیو/ویڈیو کیسٹس سے حاصل ہونے والی جملہ آمدنی اُن کی طرف سے ہمیشہ کے لئے تحریک منہاج القرآن کے لئے وقف ہے۔

(ڈائریکٹر منہاج القرآن پبلیکیشنز)



مَوْلَايَ صَلِّ وَسَلِّمْ دَائِمًا اَبَدًا  
عَلَى حَبِيبِكَ خَيْرِ الْخَلْقِ كُلِّهِمْ  
وَلَنْ تَرَى مِنْ وَلِيٍّ غَيْرٍ مُنْتَصِرٍ  
بِهِ وَلَا مِنْ عَدُوٍّ غَيْرٍ مُنْقَصِمٍ

﴿ صَلَّى اللهُ تَعَالَى عَلَيْهِ وَعَلَى آلِهِ وَصَحْبِهِ وَبَارَكَ وَسَلَّمَ ﴾

حکومت پنجاب کے نوٹیفکیشن نمبر ایس او (پی۔اے۔ای) ۱-۴-۸۰ پی آئی وی،  
مورّخہ ۳۱ جولائی ۱۹۸۴ء؛ حکومت بلوچستان کی چٹھی نمبر ۸۷-۴-۲۰ جنرل و ایم ۴/  
۷۳-۹۷۰، مورّخہ ۲۶ دسمبر ۱۹۸۷ء؛ حکومت شمال مغربی سرحدی صوبہ کی چٹھی نمبر  
۲۴۴۱۱-۶۷-این-۱ / اے ڈی (لابریری)، مورّخہ ۲۰ اگست ۱۹۸۶ء؛ اور حکومت  
آزاد ریاست جموں و کشمیر کی چٹھی نمبر س ت / انتظامیہ ۶۳-۸۰۶۱-۹۲، مورّخہ ۲  
جون ۱۹۹۲ء کے تحت ڈاکٹر محمد طاہر القادری کی تصنیف کردہ کتب تمام سکولز اور کالجز کی  
لابریریوں کے لئے منظور شدہ ہیں۔

## فہرست

صفحہ	مُشمّتات	نمبر شمار
۷	عرض مرتب	۱
۱۲	اسلاف کی حکمت عملی اور ہماری بے تدبیری	۲
۱۴	مضبوط مقدمہ..... کمزور و کلاء	۳
۱۵	کفر و الحاد کی سازشوں کا توڑ	۴
۱۷	سائنسی علوم کی روشنی میں ”جدید علم کلام“ کی ضرورت	۵
۱۹	نام نہاد مبلغین کا روحانی اسلام سے فرار	۶
۲۱	نسل نوکور و حانی اسلام کی ترغیب	۷
۲۳	ایک نصیحت آموز واقعہ	۸
۲۵	وقت کا اہم تقاضا	۹
۲۶	اولیاء اللہ کا مقام..... قرآن مجید کی نظر میں	۱۰
۳۰	اولیاء اللہ کی معیت کس لئے؟	۱۱
۳۱	ازل سے سنتِ الہی یہی ہے	۱۲
۳۳	بخدا خدا کا یہی ہے در	۱۳
۳۶	خدا کی بندگی کے لئے واسطہ رسالت کی ناگزیریت	۱۴
۳۸	مہر انکشتری رسول میں ناموں کی ترتیب	۱۵
۳۹	در مصطفیٰ ﷺ پر تقسیم فیوضاتِ الہیہ	۱۶
۴۰	سلسلہ اولیاء کا اجراء	۱۷
۴۳	سائنس اور سلسلہ روحانیت میں باہمی ربط و تعلق	۱۸

صفحہ	مُشمَلات	نمبر شمار
۴۵	سائنس..... دورِ حاضر کا سب سے بڑا معیارِ علم	۱۹
۴۶	زمین کی مقناطیسیت	۲۰
۴۷	رُوحانی کائنات کا مقناطیسی نظام	۲۱
۴۸	رُوحانی قطب نمائے اعظم..... ملکینِ گنبدِ خضراء	۲۲
۴۹	مقناطیس کیسے بنتے ہیں؟..... شیخ اور مُرید میں فرق	۲۳
۵۱	ایصالِ حرارت اور ایصالِ رُوحانیت	۲۴
۵۲	جدید سائنسی دریافت اور نظامِ برقیات سے ایک تمثیل	۲۵
۵۳	تزکیہ کیا ہے؟	۲۶
۵۵	رُوحانی مقناطیسیت کے کمالات	۲۷
۵۷	تزکیہ و ریاضت سے حیاتِ بخشش تک	۲۸
۵۸	بجلی کا نظامِ ترسیل اور اولیاء اللہ کے سلاسل	۲۹
۶۰	چاند کی تسخیر اور اپالو مشن	۳۰
۶۱	قلبی سکریں اور رُوحانی ٹی وی چینل	۳۱
۶۲	اصحابِ کہف پر خاص رحمتِ الہی	۳۲
۶۵	اولیاء اللہ کی بعد از وفات زندگی	۳۳
۶۷	اولیاء اللہ کا خدمت گزار کتنا بھی سلامت رہا	۳۴
۶۸	ذاتِ مصطفیٰ ﷺ..... منبعِ فیوضاتِ الہیہ	۳۵
۷۱	اشاریہ	۳۶
۷۹	کتابیات	۳۸

## عرض مرتب

بقول مفکرِ اسلام علامہ اقبال قرآن حکیم اللہ تعالیٰ کی وہ کتاب ہے جو مجرد تصور کی بجائے ٹھوس عمل پر زور دیتی ہے۔ اس عمل کے سوتے بلاشبہ رضا و مشیتِ الہی کے سرچشمے سے پھوٹتے ہیں۔ قرآن سے اخذ کردہ علم..... علم بالوحی ہے، جو اس عالم دنیا میں عالمِ آخرت تک رسائی حاصل کرنے اور اخروی زندگی میں فوز و فلاح کی ضمانت حاصل کرنے کے لئے ایک زینے کا کام دیتا ہے۔ قرآن سر تا پا برہان اور فرقان اور حق و باطل کے مابین حدِ فاصل ہے، جو امتِ مسلمہ کے ہر فرد کے لئے مکمل ضابطہٴ حیات کا درجہ رکھتا ہے۔ اس میں وضاحت و صراحت کے ساتھ کامیاب زندگی گزارنے کے لئے ہر شعبے اور ہر پہلو کے حدود متعین کئے گئے ہیں۔ قرآن حکیم کے وضع کردہ ضابطے بڑے واضح اور ہر قسم کے ابہام اور شک و ریب سے پاک ہیں۔ پیغمبر اسلام ﷺ کی ذاتِ ستودہ صفات شارح (Law Giver) اور شارح (Interpreter) دونوں حیثیتوں کی حامل ہے۔ اسلام وہ نظامِ حیات فراہم کرتا ہے جس میں عقائد و نظریات اور اعمال کی اساس کو پرکھنے کے لئے حضور نبی اکرم ﷺ کی ذاتِ گرامی کو سوٹی (Touchstone) کا درجہ رکھتی ہے اور وہی راستہ صراطِ مستقیم ہے جو آپ ﷺ کے



اُسوہِ حسنہ کی وساطت سے کامیاب اُخروی زندگی سے ہمکنار کرتا ہے۔ بقول حضرت سعدی شیرازیؒ:

خلاف پیغمبر کسے رہ گزید  
ہرگز نہ خواہد بسنزل رسید

قرآن کا نظریہ کائنات کسی جامد اور غیر متحرک کائنات کا تصور پیش نہیں کرتا بلکہ ایک ایسی کائنات کا نقشہ ہمارے سامنے رکھتا ہے جو دائمی تغیرات اور مسلسل تبدیلیوں کی آماجگاہ ہے۔ بقول اقبالؒ:

یہ کائنات ابھی ناتمام ہے شاید  
کہ آ رہی ہے دما دم صدائے کُن فیکُون

علامہ اقبالؒ کی نظر میں وہ دن دُور نہیں جب مذہب اور سائنس کے مابین مغایرت (Alienation) اور دُویی (Duality) اپنے منطقی انجام کو پہنچے گی اور دونوں بتدریج ایک ایسے نقطے کو چھولیں گے جو باہمی ہم آہنگی اور توافق (Mutual Harmony) کا آئینہ دار ہوگا۔

مفکرِ اسلام پروفیسر ڈاکٹر محمد طاہر القادری کا زیر نظر خطاب ایک ایسی حقیقت کی نشان دہی کرتا ہے جو جدید سائنسی علوم کے حوالے سے ہمارے اُسلاف کے شاندار اور قابل تقلید علمی و فکری کارناموں کی روشنی سے مزین ہے اور اس میں اولیاء اللہ کی شان اور مقام و مرتبہ سے بحث کی گئی ہے۔ یہ ایک ناقابل تردید حقیقت ہے کہ جب سے علم و ہنر اور حکمت و فلسفہ کی عظیم میراث اہل اسلام سے چھن کر اغیار کے قبضہ و تصرف میں چلی گئی ہے، ایک ہمہ گیر زوال و انحطاط اور اِدبار کے تاریک سائے اُمتِ مسلمہ کے سر

پر گہرے اور دبیز ہوتے چلے جا رہے ہیں۔ قائدِ تحریکِ منہاج القرآن نے اپنے خطاب میں اس تلخ حقیقت کا ذکر انتہائی دلسوزی سے کیا ہے اور بڑے ہی درد مندانہ پیرائے میں اس امر پر زور دیا ہے کہ کاش عصرِ حاضر میں مردِ مومن دوبارہ اپنی اُس گمشدہ میراث کو پالے۔

غنی روز سیاہ پیر کنعاں را تاشا کن  
کہ نور دیدہ اش روشن کند چشم زلیخا را

ضرورت اس امر کی ہے کہ قائدِ انقلاب کے اس پیغام کو ہمہ تن گوش ہو کر سنا جائے اور من حیث المجموع جدید سائنسی علوم کے حصول کو اپنا قومی نصب العین بنا لیا جائے۔

ضیاء نیئر  
خادمِ تحریکِ منہاج القرآن



یہ ایک امر واقعہ ہے کہ اپنی سطوت و شوکت کے کم و بیش بارہ سو سالہ عروج کے بعد جب سے اُمتِ مسلمہ زوال و انحطاط کا شکار ہوئی ہے، زندہ قوموں کی طرح دینی و دنیوی ترقی و فلاح کی طرف عازم سفر رہنا بھول چکی ہے۔ ہم نے خود کو سطحی اور لائینی اختلافات میں الجھا کر اقوامِ عالم کو اس بات کا کھلا موقع فراہم کیا ہے کہ وہ ہمارے اُسلاف کی علمی و فکری اور سائنسی تحقیقات کے ثمرات سے مستفید ہو سکیں اور خود منظرِ ہستی سے دُور کنارے ہٹ کر زندگی کی دوڑ میں پیچھے رہ گئے ہیں اور صحیح معنوں میں اپنی اس شکست کا ادراک بھی نہیں رکھتے۔ نتیجتاً ذلت و رسوائی، زوال و مسکنت اور ادبار و انحطاط کے دیز سائے ہمارا مقدر بن کر رہ گئے ہیں۔

عالمِ اسلام کی موجودہ زیوں حالی اور اُمتِ مسلمہ کی ناکامی کا ایک بڑا سبب سائنسی علوم کی طرف ہماری عدم توجہی اور انماض کی روش ہے، جس کے نتیجے میں اُمتِ مسلمہ اقوامِ عالم کے مقابلے میں کسی بھی میدانِ مسابقت میں بہت پیچھے رہ گئی ہے۔ اگر ہم وقتِ نظر سے تاریخِ انسانی کا بے لاگ مطالعہ کریں تو یہ حقیقت روزِ روشن کی طرح عیاں ہو جاتی ہے کہ ہمارے اُسلاف نے ایک ہزار سال کے طویل عرصہ تک پوری دنیا کو فکر و فلسفہ اور علم و ہنر کے بے مثال کارناموں کے ساتھ بے شمار سائنسی علوم کی بنیادوں سے بھی فیض یاب کیا۔ جدید سائنس جسے بجا طور پر عصری علم قرار دیا جاسکتا ہے، اُسے ترقی کے موجودہ بامِ عروج تک پہنچانے میں ہمارے روشن ضمیر آباء و اجداد کی

علمی خدمات کا بہت بڑا عمل دخل تھا۔ انہوں نے علم و ہنر کی جو شمع روشن کی اُس سے جہالت کے اندھیروں میں ڈوبی ہوئی اقوامِ مغرب نے اکتسابِ نور کیا۔

## اسلاف کی حکمت اور ہماری بے تدبیری

ہمارے اسلاف نے اپنے دور کے عصری علوم کے ذریعے اُن حملوں کے خلاف جو عالمِ کفر کی طرف سے اسلامی عقائد و نظریات پر کئے جاتے رہے، موثر دفاع کیا۔ ایسا کرتے ہوئے انہوں نے وہی ہتھیار استعمال کیا جو دشمن کا ہتھیار تھا۔ ذہنی قضیوں پر مشتمل یونانی فلسفے کا جواب عقلی و منطقی انداز سے دیا اور ان حملوں کو اپنی عقلی و فکری توجیہات اور علمی تصریحات سے ناکارہ بنا کر رکھ دیا اور اسلام کی صداقت و حقانیت پر کوئی آنچ نہ آنے دی۔ مگر افسوس صد افسوس تقریباً پچھلی دو صدیوں سے وہ پانسہ پلٹ چکا ہے اور عصری علوم کی وہ بساط جو اپنے دورِ عروج میں مسلمان اہل علم و دانش نے بچھائی تھی، اُس پر غیر مسلم قومیں قابض ہیں۔ آج کا مسلمان ہر میدان میں راہِ پسپائی اختیار کرنے کے بعد اُن کا دستِ نگر اور تابع مہمل بن کر رہ گیا ہے۔ پچھلی ایک صدی سے بالعموم اور گزشتہ نصف صدی سے بالخصوص مغرب کی طرف سے سائنسی اندازِ فکر میں اسلامی عقائد و تعلیمات پر جو تاہڑ توڑ جارحانہ حملے ہوتے چلے آ رہے ہیں، ہمارے اسلاف کو اُن کا سامنا نہ تھا۔

باطل اور عالمِ کفر کے یہ حملے پہلودار اور کئی جہتوں کے حامل ہیں اور معاملہ اُس وقت اور بھی پیچیدہ ہو جاتا ہے جب ہمارے نام نہاد مذہبی سکالر مغربی فکر کے خوشہ چیں ہو جاتے ہیں اور اہل مغرب جو سرے سے رُوحانیت کے قائل ہی نہیں، اُن کی

الہاد پرور اور مادہ پرستانہ سوچ اور ذہنیت کا پرچار کرنے لگتے ہیں۔ ہمارے یہ سطح بین دانشور مغربی اہل علم کی ہمنوائی میں اُن کے نظریات و خیالات کی جگالی کرتے ہیں اور اُس روحانیت کی نفی کو جو نبی اکرم ﷺ کے توسل کی بنیاد ہے، اپنا شعار بنا لیتے ہیں۔ اس صورتِ حال کا گہرائی میں جا کر ناقدانہ تجزیہ (Critical Analysis) کریں تو اس کا یہ بنیادی سبب سامنے آتا ہے کہ اس وقت علم و دانش کا مرکز عالم اسلام کی بجائے مغرب اور یورپ کی درسگاہیں بنی ہوئی ہیں اور اُن کے وضع کردہ سانچوں میں ڈھلنے والا علمی سرمایہ مغربی تمدانہ فکر و فلسفہ کی گہری چھاپ رکھتا ہے۔ زمانہ حال کے مسلم علماء و محققین کی بڑی اکثریت مغربی فکر سے متاثر اور مرعوب ہوئے بغیر نہیں رہتی۔ نتیجتاً اسلام پر سائنسی بنیادوں پر کئے جانے والے تازہ مغربی حملوں کا اُن کے پاس کوئی موثر اور خاطر خواہ جواب نہیں ہوتا اور وہ اُن حملوں کے جواب میں اکثر معذرت خواہانہ رویہ اپناتے ہیں یا پھر دقیانوسی یونانی فکر و فلسفہ کے بل بوتے پر جواب دینے کی ناکام کوشش کرتے ہیں۔ ہماری فکری کم مائیگی اور افلاس کا اندازہ اس سے لگایا جاسکتا ہے کہ علمی سطح پر یونان کو ختم ہوئے صدیاں گزر گئیں مگر ہمارے دینی مدارس میں یونانی فلسفہ ابھی تک شامل نصاب ہے۔ عملی و فکری ارتقاء میں حائل اس جمود کے نتیجے میں ہماری تخلیقی قوت و توانائی (Creative Energy) کے سوتے خشک ہو چکے ہیں۔ ایسے میں باطل کی فکری و علمی یلغار کا مقابلہ کیونکر ممکن ہے! بقول اقبالؒ:

گلا تو گھونٹ دیا اہل مدرسہ نے ترا  
کہاں سے آئے صدا لآ اِلٰہَ اِلَّا اللّٰہ

## مضبوط مقدمہ..... کمزور و کلاء

مقامِ تاسف ہے کہ عصرِ حاضر میں عالمِ اسلام مضبوط دلائل ہونے کے باوجود اچھے و کلاء نہ ہونے کی بناء پر اپنا مقدمہ ہارتا نظر آ رہا ہے جبکہ عالمِ طاعوت اور اسلام دشمن قوتیں اپنا کمزور مقدمہ مضبوط اور طاقتور و کلاء کی محنت کی وجہ سے جیتی دکھائی دیتی ہیں۔ اس صورتِ حال کا مداوا صرف اسی صورت ممکن ہے کہ اسلامی علوم کی اشاعت کے ساتھ ساتھ عصری علوم کی ترویج اور فروغ پر بھی ہر ممکن حد تک زیادہ سے زیادہ توجہ دی جائے۔ عصری علوم کے سیکھنے اور سکھانے پر توجہ اس لئے بھی ضروری ہے کہ یہ قدیم یونانی فلسفہ کی نسبت قرآن و سنت سے زیادہ قریب تر ہیں اور موجودہ دور کے اکثر سائنسی حقائق و انکشافات قرآن و حدیث کے ماخذ و مصادر سے حاصل کردہ معلومات کی تصدیق و توثیق (Verification & Validation) کر چکے ہیں۔ یہ بات طے شدہ ہے کہ جوں جوں جدید سائنس کی تحقیقات کا دامن پھیلتا چلا جائے گا، اسلامی تعلیمات کی حجیت اور قطعیت سارے عالم پر آشکار ہوتی چلی جائے گی اور اس ضمن میں مزید ترقی اور ارتقاء کے امکانات کھلتے چلے جائیں گے۔

عالمِ اسلام کے موجودہ حالات کن اسباب و عوامل کا نتیجہ ہیں؟ کیا سبب ہے کہ ہم اپنے نقطہ نظر، استدلال اور نظریے کے درست ہونے کے باوجود زمانے کی عدالت میں اپنے مقدمے کی وکالت ٹھیک طور سے نہیں کر پارہے اور جدید دنیا ہمارے مبنی برحق موقف اور استدلال کو تسلیم کرنے سے انکاری ہے؟ اس صورتحال کا بے لاگ تجزیہ کیا جائے تو یہ حقیقت روزِ روشن کی طرح عیاں نظر آتی ہے کہ ہم من حیث المجموع

دورِ حاضر کے تقاضوں سے کما حقہ آگاہ نہیں ہیں۔ اُمتِ مسلمہ کی اکثریت اُس زبان سے باخبر نہیں جس کے ذریعے عالمی رائے عامہ کی عدالت میں اغیار کو اپنے موقف پر قائل کیا جاسکتا ہے۔ ہم اس اسلحہ و تکنیک سے یکسر محروم ہیں جس سے لیس ہو کر اسلام دشمن قوتیں ہم پر تار بٹ توڑ حملے کر رہی ہیں۔ دشمن انٹرنیٹ پر قرآن مجید میں تحریف کرتا ہے تو ہم اُس کا جواب اُسی سطح پر دینے کی بجائے فقط اپنے رسائل و جرائد میں اس عمل فبیج پر ملامت کر کے اپنے فرض سے سبکدوش ہو جانا چاہتے ہیں۔ ہمارا حال یہ ہے کہ دشمن ہم پر توپوں اور ٹینکوں سے مسلح ہو کر حملہ کر رہا ہے اور ہم اُس کے مقابلے میں تیر کمان لئے کھڑے ہیں۔ وہ ہماری صفوں کو منتشر کرنے کے لئے بمباری کرتا ہے اور ہم پتھر لئے اُس کے مقابلے میں نکل آتے ہیں۔

## کفر و الحاد کی سازشوں کا توڑ

دورِ جدید میں سائنس برق رفتار ترقی سے آگے بڑھ رہی ہے۔ مغربی دُنیا کو بجا طور پر سائنس اور ٹیکنالوجی کی محیر العقول ترقی پر ناز ہے اور وہ اُس علمی برتری اور سائنسی ترقی کے بل بوتے پر دیگر بہت سی مفلس و کمزور قوموں کی طرح عالم اسلام کو بھی اپنا زینگیں بنا کر رکھنا چاہتی ہے۔ جدید تہذیب..... جو فی الحقیقت سائنسی تہذیب کا دوسرا نام ہے..... جغرافیائی فاصلوں کا خاتمہ کرتی چلی جا رہی ہے۔ لاکھوں میل کی مسافت میں بکھری انسانی آبادی گلوبل ویلج (Global Village) بن کر رہ گئی ہے۔ سائنسی تحقیقات کی بدولت صحرا و بیاباں لہہاتے کھلیانوں اور گلستانوں میں تبدیل ہو



رہے ہیں اور زیر زمین مدفون خزانے انسان کے قدموں میں ڈھیر ہو رہے ہیں۔ سائنس نے دورِ حاضر کے انسان کے ہاتھوں میں وہ قوت دے دی ہے جس کے بل بوتے پر وہ پوری دنیا کے وسائل کو اپنے تصرف میں لاسکتا ہے۔ لیکن قابلِ افسوس بات یہ ہے کہ مغربی اقوام سائنس اور ٹیکنالوجی پر قابض ہونے کی وجہ سے دنیا کی پس ماندہ قوموں کو ہمیشہ ہمیشہ کے لئے اپنا محتاج اور دستِ نگر رکھنا چاہتی ہیں۔ اس سلسلے میں اُن کا خصوصی ہدف دنیا بھر کے مسلمان ہیں، جنہیں وہ سائنسی ترقی کے ثمرات اور ٹیکنالوجی سے محروم رکھنے کے لئے ہر قسم کی سازشوں اور ریشہ دوانیوں سے کام لے رہے ہیں۔ دوسری طرف ہمارا حال یہ ہے کہ دورِ جدید کے عصری و سائنسی علوم کی ترویج اور تعلیم کی بجائے ہزاروں سال پرانے یونانی فلسفہ جیسے متروک علوم کو ابھی تک اپنے سینے سے لگائے ہوئے ہیں اور اُن کی تدریس ہماری اسلامی درسگاہوں میں ابھی تک شامل نصاب چلی آ رہی ہے۔

جدید سائنس اپنی طویل تحقیقات کے بعد جن نتائج پر پہنچی ہے، اُن میں سے بیشتر قرآن و حدیث میں بیان کردہ حقائق کی توثیق و تصدیق کرتے ہیں۔ ان حالات میں تمام مسلم ممالک کے علماء، محققین اور سائنس دانوں کا فرضِ منصبی ہے کہ وہ سر جوڑ کر بیٹھیں اور عالمِ اسلام کو علمی و فکری افلاس اور پس ماندگی سے نجات دلانے کے لئے ایک ایسا لائحہ عمل اختیار کریں جس سے موجودہ دگرگوں صورتحال کا مداوا ممکن ہو۔

## سائنسی علوم کی روشنی میں ”جدید علم کلام“ کی ضرورت

اوائل دورِ اسلام میں جب سائنسی علوم ابھی رحمِ مادر میں تھے اور یونانی فلسفہ ہی چہرہ داغِ عالم میں عقل کا معیارِ اتم تصور کیا جاتا تھا، تب ہمارے اَسلافِ ائمہ کرام نے اسلامی تعلیمات و نظریات کے فروغ کے لئے اسلام پر ہونے والے فلسفیانہ حملوں کا جواب یونانی فلسفہ ہی کی زبان میں دیا تھا اور یہی ایک مؤثر صورت تھی جو علم کلام کے نام سے معروف ہوئی۔ موجودہ نسل سائنسی دور میں پروان چڑھی ہے۔ آج کا کم پڑھا لکھا سادہ انسان جسے سائنسی علوم سے اس قدر شغف نہیں، وہ بھی سائنسی طریق کار سے کم از کم ضرور آگاہ ہے، اور جانتا ہے کہ سائنسی بنیادوں پر کام کرنے سے کس طرح نتائج  $4=2+2$  کی طرح منطقی انداز سے دُرست برآمد ہوتے ہیں۔ دورِ حاضر کے انسان سے مخاطب ہونے اور اُسے اسلامی تعلیمات و عقائد سے رُوشناس کرانے کے لئے ”جدید علم کلام“ کی ضرورت ہے۔ موجودہ دور ”صغریٰ“ اور ”کبریٰ“ کے درمیان موجود ”حدِ اوسط“ کو گرا کر ”نتیجے“ تک پہنچنے کا دور نہیں بلکہ اس دور میں تجربہ، مشاہدہ، مفروضہ اور پھر بارہا تجربات سے حاصل ہونے والے تنظیم شدہ نتائج کے ذریعے ”نظریے“ تک پہنچنے کا اُسلوب ”حقیقت“ تک رسائی کے عقلی اُسلوب کے طور پر مانا جاتا ہے۔

قرونِ اولیٰ میں یونانی فلسفے کی اسلامی عقائد پر یلغار کے جواب میں اُس دور کے ائمہ کرام نے علم کلام کو فروغ دیا اور اُس کے ذریعے یہ ثابت کر دیا کہ اسلام ہی دینِ برحق ہے۔ آج اگر ہم اسلام کی حقیقی خدمت اور تبلیغِ دین کا فریضہ سرانجام دینے

کے خواہشمند ہیں تو ہمیں اُنہی ائمہ کرام کے نقش قدم پر چلتے ہوئے موجودہ دور کی عقل کی کسوٹی ..... سائنسی طریق کار ..... کے مطابق اسلام کی ترویج و اشاعت کا فریضہ سرانجام دینا ہوگا اور مستشرقین کے نازیبا اور اسلام کش و پیروں کا سدباب کرنے کے لئے ”جدید علم کلام“ اپنانا ہوگا، جس میں سائنسی انداز فکر رکھنے والے معاشروں تک اسلام کا پیغام بحسن و خوبی پہنچانے کا انتظام ہو۔

اسلام کا مؤثر اور خاطر خواہ دفاع صرف اسی صورت میں ممکن ہے کہ ہم دین کے علم کو مضبوط بنیادیں فراہم کرنے کے لئے نسل نو کے طلباء کو جدید سائنسی علوم اور نظریات و تحقیقات سے شناسا کریں تاکہ اُن تعلیمات کی روشنی میں وہ عصری علوم سے مسلح ہو کر اُن حملوں کا مقابلہ کر سکیں جو مغرب کی طرف سے اسلام پر کئے جا رہے ہیں۔ قرآن و سنت کی تعلیمات کا فروغ تو کجا محض ان کا دفاع بھی اس کے بغیر ممکن نہیں۔ ہمارا یہ اقدام بعینہ اپنے اسلاف کی سنت پر عمل ہوگا۔ جس طرح اُنہوں نے اپنے زمانے میں یونانی فلسفہ کو شاملِ نصاب کر کے اور یونانی علوم پر دسترس حاصل کر کے یونانیوں کے غیر فطری فکر و فلسفہ کا رد کیا، اُسی طرح ہمیں بھی جدید سائنس پر یدِ طولی حاصل کر کے مغربی ملحدانہ و کافرانہ نظریات و تصورات کا رد کرنا ہوگا۔ بصورتِ دیگر اسلام کی نشاۃ ثانیہ کا خواب کسی طور پر بھی شرمندہ تعبیر نہیں ہو پائے گا۔ فی زمانہ صورتحال یہ ہے کہ علم تو اپنی معراج کی طرف سرگرداں ہے اور ہم یکسر لیکر کے فقیر بنے ہوئے اپنی اُسی روش پر قائم ہیں۔ اس سے پہلے کہ اسلام دشمن قوتیں ہمیں صفحہ ہستی سے مٹادیں ہمیں اپنی حکمت و دانش سے مؤثر اقدام کے ذریعے اُن کے مذموم عزائم کو خاک میں ملا دینا ہوگا۔

اُٹھو وگرنہ حشر نہ ہو گا پھر کبھی پاپا  
دوڑو زمانہ چال قیامت کی چل گیا

## نام نہاد مبلغین کا رُوحانی اسلام سے فرار

کتنی بد قسمتی کی بات ہے کہ اس خلفشار اور بے یقینی کے دور میں جب اسلام کو ہر طرف سے تضحیٰ مشق بنایا جا رہا ہے، اُمتِ مسلمہ ہی کے کچھ ایسے افراد نام نہاد واعظین و مبلغین کے لبادہ میں مصروفِ عمل ہیں، جنہوں نے رُوحانی اسلام کی تبلیغ و ترویج کی بجائے اسلام کے مادی تصور کو ابھارنا اپنا مطمح نظر بنا لیا ہے۔ رُوحانیت کی نفی، عشقِ رسول ﷺ کا انکار، معجزات کا رد اور کشف کی تکذیب پر اپنی زبان و قلم کا زور صرف کرنا ان کا شعار ہے۔ اولیاء و صوفیاء کی محبت اور ان کی تعلیمات سے انکاری ہو کر وہ اسلام کا ایسا من گھڑت تصور پیش کرتے ہیں جو ان کی مادی توجیہ سے تو ہم آہنگ ہے لیکن اسلام کی حقیقی تعلیمات کے ساتھ اُس کا دُور کا بھی علاقہ نہیں۔ یوں اس نقطہ پر آ کر ان کی اور دشمنانِ اسلام مستشرقین کی بولیاں کسی حد تک ایک دوسرے سے مل بھی جاتی ہیں۔ اس لئے کہ اسلام دشمن نظریات کے حامل مغربی دانشور اور مستشرقین بھی اُمتِ مسلمہ کو اسی سرچشمے سے دُور کرنا چاہتے ہیں جو رُوحانیت سے پھوٹتا ہے اور یہ نام نہاد مبلغین اسلام بھی رُوحانیتِ اسلام کے فیضان سے منکر ہو کر ان کے ہم نوا بن گئے ہیں۔

اُغیر تو بباغِ دُہل یہ بات کہتے نہیں تھکتے کہ چودہ صدیاں گزر جانے کے بعد بھی پیغمبرِ اسلام ﷺ کس طرح زندہ اور رُوحانی فیضان کے حامل ہو سکتے ہیں؟ یہ کج

نہاد اور بر خود غلط علماء بھی یہی بات کہتے ہیں کہ ہمارا نبی زندہ نہیں۔ وہ صرف قرآن کو ماننے کا دعویٰ کرتے ہیں اور صاحب قرآن کی عظمت و روحانیت سے انکاری ہیں۔

یہ ایک ناقابل تردید حقیقت ہے کہ دینی مدارس میں تبلیغ دین کا فریضہ سرانجام دینے والے علماء کا عوام کی بڑی اکثریت سے رابطہ اور تعلق خاطر بالکل کٹ چکا ہے۔ وہ میدان جہاں تبلیغ کی اصل ضرورت ہے، وہ اُن کے حلقہٴ اثر سے باہر ہے۔ اس وقت اسلام کے نظریات و تصورات کی جنگ جس سطح پر شرق تا غرب، عرب و عجم کی سر زمین پر شد و مد کے ساتھ لڑی جا رہی ہے، وہ ہمارے عام علماء کی رسائی سے باہر ہے۔ اگر ہمارے علماء میں سے کوئی کفر و الحاد کے معرکوں کا مقابلہ کرنے کے لئے وہاں پہنچتا بھی ہے تو وہ عصری علوم سے محرومی کی بنا پر دعوت و تبلیغ کے لئے اُن دلائل کا سہارا لیتا ہے جو قرآن و سنت اور دورِ حاضر کی علمی تہذیب کی سطح سے کہیں نیچے ہیں۔ اُن کے پاس محض کتابی و کراماتی دلائل ہیں یا تذکرے، مناظرے، فتوے اور اشعار سے مزین باتیں اور تنقیدیں، جن سے وہ آج کے سائنسی ذہن کی تسلی و تشفی نہیں کر سکتے۔ جس کا نتیجہ یہ نکلتا ہے کہ وہ قرآنی آیات اور احادیثِ مبارکہ سے جو موقف ثابت کرنا چاہتے ہیں وہ اُن سے نہیں ہو پاتا اور غلطِ مبحث سے یہ نہیں کھل پاتا کہ کیا صحیح ہے اور کیا غلط! وہ قرآنی آیات اور احادیث کی غلط تفسیر و توجیہ کر کے اس بات کو شرک اور بدعت ثابت کرتے ہیں جو شرک اور بدعت نہیں۔ اسی طرح فتووں کا کاروبار گرم کر کے انہوں نے تکفیر سازی کے کارخانے کھولے ہوئے ہیں، جن سے وہ جسے چاہیں آں واحد میں کافر ثابت کر دیتے ہیں۔ یوں یہ کہنا بے جا نہ ہوگا کہ قرآن و سنت کا نام لے کر قرآن و سنت پر مبنی عقیدے کی جڑیں کاٹی جا رہی ہیں اور کوئی اُن کے قلم اور زبان کو روکنے والا نہیں۔

(اس موضوع پر اسلامی عقیدے کی جزئیات سے آگہی کے لئے راقم کی کتب ”عقیدہ توحید اور حقیقتِ شرک“ اور ”تصورِ بدعت اور اُس کی شرعی حیثیت“ کا مطالعہ کیا جاسکتا ہے)۔

## نسل نو کو رُوحانی اسلام کی ترغیب

اشاعت و تبلیغِ دین کے ذریعے نئی نسل کو اسلامی تعلیمات پر عمل پیرا ہونے کی عقلی و سائنسی ترغیب وقت کی اہم ضرورت ہے۔ لیکن مقامِ افسوس ہے کہ ہمارے کج فکر نام نہاد مبلغینِ اسلام قرآن و حدیث ہی کے ناقص استنباط و استدلال کا سہارا لیتے ہوئے نوجوانوں کو اسلامی تعلیمات کے قریب لانے کی بجائے اُن کی دین سے دُوری کا باعث بن رہے ہیں۔

موجودہ دورِ فتن کے پیش نظر عموماً دیکھنے میں آتا ہے کہ عام طور پر علمائے کرام اسلام کی صحیح و کالت میں ناکامی کی صورت میں زمانے کو بُرا بھلا کہنے لگ جاتے ہیں۔ اپنے نامناسب طرزِ عمل اور زمانے کا ساتھ نہ دے سکنے والے فکر پر نظرِ ثانی کی بجائے زمانے کو گالی دے کر اپنے فرائضِ منصبی سے سبکدوش ہو جانا ایک آسان کام ہے۔ اسی وجہ سے سرورِ کائنات ﷺ نے ارشاد فرمایا:

لَا تَسُبُّوا الدَّهْرَ فَإِنَّ اللَّهَ هُوَ الدَّهْرُ - ✦ نَّ اللَّهُ  
زمانے کو گالی نہ دو، زمانہ خود خدا ہے۔

(مسند احمد بن حنبل، ۵: ۲۹۹، ۳۱۱)

سرکارِ دو عالم ﷺ کا یہ فرمانِ مبارک اپنے اندر بیش بہا لطائف و معارف کا

خزانہ رکھتا ہے۔ زمانے کو برا کہنے سے کوئی بات نہیں بنے گی بلکہ اس کے برعکس معاملہ اور بگڑ جائے گا۔ اس لئے کہ زمانے کا کام عدل کرنا ہے، اُسے سُست نہاد و سُست کوش مسلمانوں کے نفع و نقصان سے کوئی سروکار نہیں۔ وہ تو اُس کے حق میں فیصلہ دے گا جو اپنا مؤقف بہتر طریقے سے اُس کے سامنے پیش کرے گا۔

علماء و مبلغین کی ایک بڑی اکثریت عام طور پر قرآن و حدیث کو جس انداز سے پیش کر رہی ہے، وہ نئی نسل کو اسلام کی طرف راغب کرنے کی بجائے اُس کے اندر مذہب بیزاری اور گمراہی کے رُجحانات کو فروغ دے رہا ہے۔ وہی قرآن جو سرِ پادھایت ہے، اُس کی مَنْ مانی اور غلط تشریحات سے گمراہی بھی اُخذ کی جاسکتی ہے اور ایسا نئی الواقع ہو رہا ہے۔ قرآن حکیم اپنے بارے میں خود فرماتا ہے:

يُضِلُّ بِهِ كَثِيرًا وَّ يَهْدِي بِهِ  
 كَثِيرًا  
 یہ (قرآن) بہت سوں کو گمراہ کر دیتا  
 ہے اور بہت سوں کو ہدایت دیتا  
 (البقرہ، ۲: ۲۶) ہے۔

عالم اسلام کی موجودہ نوجوان نسل بالعموم اور پاکستانی نسل بالخصوص جدید سائنسی تعلیم سے آراستہ ہو کر قرآن و سنت پر مبنی اُن عقائد و نظریات اور اعمال کو تنقیدی نظر سے دیکھنے لگی ہے اور اُنہیں اُوہام و رسوم سے زیادہ درجہ دینے کو تیار نہیں، جو بزرگوں سے اُن تک روایتی انداز میں پہنچے ہیں۔ مغربی یونیورسٹیوں سے تعلیم یافتہ جدید نسل جب رُوحانی سلسلوں کا نام سنتی ہے تو وہ اپنے بزرگوں کے سامنے جرأت لب کشائی کرتے ہوئے استفسار کرنے لگتی ہے کہ یہ قادری، سہروردی اور چشتی سلسلے کیا ہیں؟ ان کی افادیت اور ضرورت کیا ہے؟ مشائخ اور پیرانِ کرام کو ہم اپنا رہبر و رہنما کیوں

مائیں؟ جو کچھ مانگنا ہو براہِ راست خدا سے کیوں نہ مانگا جائے؟ یہ تو نسل اور واسطہ کیونکر ضروری ہے؟ (اس سلسلے میں راقم کی کتب ”مسئلہ استغاثہ اور اُس کی شرعی حیثیت“ اور ”قرآن و سنت اور عقیدہ توسل“ کا مطالعہ مفید ہوگا)۔ اس قبیل کے ہزاروں سوالات جو پڑھی لکھی نوجوان نسل کے ذہنوں میں پرورش پاتے ہیں، کبھی کبھار نوکِ زبان پر بھی آجاتے ہیں۔ اب بجائے دلیل سے بات کرنے اور سمجھانے کے ہم نئی نسل کی لب کشائی کو دریدہ ذہنی اور گستاخی پر محمول کرنے لگتے ہیں اور انہیں کہتے ہیں کہ تم گستاخ ہو اور اپنے باپ دادا کے طریقے سے انحراف کی راہ اختیار کر کے بھٹک گئے ہو۔ ہماری اس ڈانٹ ڈپٹ اور دھمکی آمیز گفتگو سے عارضی طور پر ان کا اپنی زبانیں بند کر لینا تو کسی حد تک ممکن ہے مگر کچھ ہی عرصہ بعد وہ اسلامی تعلیمات سے مکمل طور پر باغی اور سرکش ہو جائیں گے۔ دین سے اس درجہ دُوری اور باغیانہ روش کا واحد سبب پرانی نسل کا اپنی نئی نسل کے سامنے دینی تعلیمات اور ان کے اثرات کو جدید انداز اور عصری علم کی زبان میں بہتر طوط پر پیش نہ کر سکتا ہے۔

## ایک نصیحت آموز واقعہ

راقم کو ایک تنظیمی و تحریری دورے میں لندن میں قیام کے دوران ایک ایسا واقعہ پیش آیا جس کا موضوع کی مناسبت سے مختصر تذکرہ خالی از فائدہ نہ ہوگا۔

ہمارے ایک بزرگ ہیں، جن سے ہماری برسوں سے دوستی ہے۔ وہ اور ان کے والد گرامی صاحبِ نسبتِ مجاز بزرگ ہیں۔ ایک دن وہ میری قیام گاہ پر مجھ سے ملنے



آئے اور اپنا سر پکڑ کر بیٹھ گئے..... بلکہ روہان سے ہو گئے۔ پوچھا کہ حضرت کیا بات ہے؟ خیریت تو ہے؟ کہنے لگے..... خیریت کیسی!

۔ اس گھر کو آگ لگ گئی گھر کے چراغ سے

پھر فرمایا کہ میں نے اپنے بچے کو دین کی تعلیم حاصل کرنے کے لئے ایک مسجد میں بھیجا تھا، جہاں قرآن مجید کا درس ہوتا تھا۔ بچہ کچھ دن جاتا رہا پھر مسجد سے ایسا لوٹا کہ دوبارہ کبھی اُس مسجد کا رُخ نہ کیا۔ پوچھنے پر کہنے لگا..... ”میں وہاں درس قرآن سنتا رہا..... لیکن جو کچھ بھی سنا، وہ تو علم و عقل سے پرے کی باتیں تھیں..... میرا ذہن ایسے دیو مالائی قصوں اور بے سرو پا باتوں کو تسلیم نہیں کرتا“۔ کیا کروں وہ بچہ جسے دین سیکھنے کے لئے بھیجا تھا، وہ اپنے عقیدے، مسلک اور سرورِ عالم ﷺ کی شانِ غرضیکہ ہر چیز کا منکر ہو گیا ہے۔

میں نے کہا کہ ”آپ شام کا کھانا میرے ہمراہ کھائیں اور اُس بچے کو اپنے ساتھ لے آئیں۔ میرا مقصد محض اُس بچے کو سمجھانا اور اُس پر دین کی رُوح واضح کرنا ہے“۔ مگر اُس نے یہ کہہ کر آنے سے انکار کر دیا کہ ”قادری صاحب تو بدعتی اور مُشرک ہیں“۔ یہ صورتحال دیکھ کر میں خود اُس کے پاس گیا، اُس کا ماتھا چوما، پیار کیا اور کہا: ”بیٹے! ہم آپ کے گھر مہمان آئے ہیں، آپ ہمارے پاس بیٹھیں تو سہی“۔ اُس کے والد کو بھی بلا لیا اور کہا کہ بچے کے ذہن میں جو بھی اشکال اور جواب طلب سوالات ہیں، وہ ایک ایک کر کے بیان کر دیں۔ وہ بیان کرتے گئے اور میں اُن سوالوں کا جواب دیتا گیا۔ گھنٹہ بھر کی نشست میں وہ ذہنی طور پر پچاس فیصد مطمئن ہو گیا۔ جب ہم اُٹھ کے جانے لگے تو اس نے پوچھا: ”آپ کتنے دن یہاں ٹھہریں گے؟“..... ”دو تین دن“ ہم

نے جواب دیا۔ ..... وہ کہنے لگا: ”ایک گھنٹہ اور دے دیں“۔ ..... میں نے کہا: ”صرف آپ کے لئے نہیں بلکہ اپنے دوسرے ساتھیوں کو بھی لے آئیں ..... سب کے لئے ایک کھلی نشست ہوگی“ ..... چنانچہ ایسا ہی ہوا۔ جب دوسری عام نشست اپنے اختتام کو پہنچی تو وہ بچہ رخصت ہوتے وقت مجھ سے لپٹ گیا اور کہنے لگا: ”اللہ آپ کا بھلا کرے، آپ نے مجھے گمراہی میں مبتلا ہونے سے بچالیا“۔ اب وہ بچہ بحمد اللہ راسخ العقیدہ ہے اور اسلامی تعلیمات پر کاربند ہے۔

یورپ میں رہنے والے ایسے تارکینِ وطن جن کی اولادیں بالعموم اسی جدید تعلیم یافتہ ماحول میں پل بڑھ کر جوان ہوئی ہیں، اکثر و بیشتر اسی طرح کے حالات سے دوچار ہیں۔ فقط ہماری کج فہمی اور جدید علوم سے اغماض کی روش سے اُن کے قلوب و اذہان صحیح اسلامی عقیدے اور تعلیمات سے مُخرف ہو رہے ہیں، جس کی تمام تر ذمہ داری ہمارے اوپر عائد ہوتی ہے۔ اگر وقت کے تقاضوں کو سمجھتے ہوئے اسلام کو صحیح طریقے سے پیش کیا جائے تو کوئی وجہ نہیں کہ ہم جدید نسل کے ایمان کو غارت ہونے سے بچانہ لیں۔ ضرورت اس امر کی ہے کہ ہم اپنی اولادوں کو جدید تعلیم کے ساتھ ساتھ دین کی تعلیم بھی صحیح سائنسی طریق سے دیں تاکہ وہ عقائدِ اسلامیہ پر مضبوطی اور پختگی کے ساتھ جمے رہیں۔

## وقت کا اہم تقاضا

نوجوانوں میں اسلام کی عظیم روحانی تعلیمات کو واضح کرنے کے لئے یہ بات انتہائی اہم ہے کہ سلاسلِ طریقت اور خانقاہی نظام کے اربابِ فکر و نظر اپنی اولاد کی

تعلیم پر خصوصی توجہ دیں اور اُن کی تربیت صحیح نہج پر کریں تاکہ اسلام کا رُوحانی ورثہ زمانے کی دست بُرد سے تباہ ہونے سے بچ جائے۔ اس دورِ فتن میں بہت کم خانقاہیں اور رُوحانی خانوادے ماڈیٹ کی یلغار سے محفوظ رہ گئے ہیں اور خال خال ہی ایسے رہ گئے ہیں جنہیں دیکھ کر اَسلاف کی یاد دل و دماغ میں تازہ ہو جائے۔ اکثر یہ بات مشاہدہ میں آئی ہے کہ خانقاہوں کی رُوحانی بنیاد منہدم ہو گئی ہے اور اَسلاف کے قائم کردہ اُن رُوحانی مراکز پر محض ظواہر پرستی ڈیرہ ڈالے ہوئے ہے۔ ایسے ہی حالات کے پیش نظر حکیم الامت نے فرمایا تھا:

خانقاہوں میں کہیں لذتِ اَسرار بھی ہے؟  
مدرسوں میں کہیں رعنائیِ اَفکار بھی ہے؟

## اولیاء اللہ کا مقام.....قرآن کی نظر میں

قرآن مجید کا انداز اور اُسلوب بیان اپنے اندر حکمت و موعظت کا پیرایہ لئے ہوئے ہے۔ اسی موعظت بھرے انداز میں بعض اوقات آیات قرآنی کے براہ راست مخاطب حضور سرورِ دو عالم ﷺ کی ذات ہوتی ہے لیکن آپ ﷺ کی وساطت سے پوری اُمت کو حکم دینا ہوتا مقصود ہے۔ قرآن مجید کی درج ذیل آیت کریمہ میں اللہ رب العزت نے اپنے محبوب ﷺ سے ارشاد فرمایا:

وَ اصْبِرْ نَفْسَكَ مَعَ الَّذِينَ

(اے میرے بندے!) تو اپنے آپ

يَدْعُونَ رَبَّهُمْ بِالْغَدَاةِ وَالْعَشِيِّ  
يُرِيدُونَ وَجْهَهُ وَلَا تَعْدُ عَيْنُكَ  
عَنْهُمْ تُرِيدُ زِينَةَ الْحَيَاةِ  
الدُّنْيَا وَلَا تُطْعَمَنَّا  
قَلْبَهُ عَنْ ذِكْرِنَا وَاتَّبَعَ هَوَاهُ وَ  
كَانَ أَمْرُهُ فُرُطًا ۝  
(الكهف، ۱۸: ۲۸)

کو اُن لوگوں کی سنگت میں جمائے  
رکھا کر جو صبح و شام اپنے رب کو یاد  
کرتے ہیں، اُس کی رضا کے طلبگار  
رہتے ہیں، تیری (محبت اور توجہ کی)  
نگاہیں اُن سے نہ ہٹیں۔ کیا تو (اُن  
فقیروں سے دھیان ہٹا کر) دُنوی  
زندگی کی آرائش چاہتا ہے؟ اور تو اُس  
شخص کی اطاعت بھی نہ کر جس کے  
دل کو ہم نے اپنی یاد سے غافل کر دیا  
ہے اور وہ اپنی ہوائے نفس کی پیروی  
کرتا ہے اور اُس کا حال حد سے گزر  
گیا ہے ۝

اس ارشادِ ربانی میں حضور ﷺ کے توسط سے اُمتِ مسلمہ کے عام افراد کو  
یہ حکم دیا جا رہا ہے کہ وہ اُن لوگوں کی معیت اور صحبت اختیار کریں اور اُن کی حلقہ  
بگوشی میں دلجمعی کے ساتھ بیٹھے رہا کریں، جو صبح و شام اللہ کے ذکر میں سرمست  
رہتے ہیں اور جن کی ہر گھڑی یادِ الہی میں بسر ہوتی ہے۔ انہیں اُٹھتے بیٹھتے، چلتے  
پھرتے کسی اور چیز کی طلب نہیں ہوتی، وہ ہر وقت اللہ کی رضا کے طلبگار رہتے ہیں۔  
یہ بندگانِ خدا مست صرف اپنے مولا کی آرزو رکھتے ہیں اور اُسی کی آرزو میں جیتے

ہیں اور اپنی جان جاں آفریں کے حوالے کر دیتے ہیں۔ اللہ کے ولیوں کی یہ شان ہے کہ جو لوگ اللہ تعالیٰ کے ہونا چاہتے ہیں انہیں چاہیے کہ سب سے پہلے وہ ان اولیاء اللہ کی صحبت اختیار کریں۔ چونکہ وہ خود اللہ کے قریب ہیں اور اس لئے اللہ تعالیٰ نے عامۃ المسلمین کو ان کے ساتھ جڑ جانے کا حکم فرمایا ہے۔ مولانا روم نے یہی قرآنی نکتہ اپنے اس خوبصورت شعر میں یوں بیان کیا ہے:

ہر کہ خواہی ہسنشینى با خدا  
او نشیند صحبتے با اولیاء

ترجمہ: جو کوئی اللہ تعالیٰ کی قربت چاہتا ہے اُسے چاہئے کہ وہ اللہ والوں کی صحبت اختیار کرے۔

غوثِ اعظم سیدنا عبدالقادر جیلانیؒ، حضرت خواجہ معین الدین چشتی اجمیریؒ، حضرت بہاؤ الدین زکریا ملتانیؒ، حضرت شاہ رکن عالمؒ اور حضور داتا گنج بخشؒ ان لوگوں میں سے تھے جنہوں نے خود کو اللہ کے قریب کر لیا تھا۔ مذکورہ بالا آیت کریمہ میں ایسے ہی لوگوں کی صحبت اختیار کرنے اور ان سے اکتسابِ فیض کا حکم دیا گیا ہے۔ یعنی جو شخص اللہ کے ولی کی مجلس میں بیٹھے گا اُسے اللہ کی قربت اور مجلس نصیب ہوگی۔

یہ وہ لوگ ہیں جنہیں نہ جنت کا لالچ ہے اور نہ ولایت کا، نہ کرامت کا شوق ہے اور نہ شہرت کی طلب، یہ نہ حوروں کے متمنی ہیں نہ تصور کے۔ ان کا واحد مقصد اللہ کا دیدار ہی اور یہ فقط اللہ کے مکھڑے کے طالب ہیں۔ لہذا عام لوگوں کو تعلیم دی گئی کہ جو

لوگ میرے (اللہ کے) مکھڑے کے طالب ہیں انہیں بھی اُن کا مکھڑا تلنا چاہیے اور اپنی نظریں اُن کے چہروں پر جمائے رکھنا چاہئیں۔ جبکہ دوسری طرف اللہ کی یاد سے غافل لوگوں سے دُور رہنے کا حکم دیا گیا:

وَ لَا تُطْعَمَنَّ مَنْ أَعْفَلْنَا قَلْبَهُ عَنْ  
 اورتو اُس شخص کی اطاعت نہ کر جس  
 کے دل کو ہم نے اپنی یاد سے غافل  
 کر دیا ہے۔ (الکہف، ۱۸:۲۸)

اسی طرح سورہ انعام میں ارشاد ربانی ہوا:

فَلَا تَفْعُدْ بَعْدَ الدُّكْرَى مَعَ  
 الْقَوْمِ الظَّالِمِينَ  
 پس تم یاد آنے کے بعد (کبھی بھی)  
 ظالم قوم کے ساتھ نہ بیٹھا کرو  
 (انعام، ۶:۶۸)

ان آیات مبارکہ میں یہ بات بالصراحت واضح ہوتی ہے کہ اللہ تعالیٰ کی بارگاہ سے دُور ہٹانے والوں کے ساتھ نشست و برخاست سے بھی اجتناب کیا جائے۔ اُس کی محبت اور توجہ کے حصول کے لئے طالبانِ حرص و ہوس اور بندگانِ دُنیا کی صحبت کو کلیتاً ترک کرنا اور اولیاء اللہ کی نسبت اور سنگت کو دلجمعی کے ساتھ اختیار کرنا نہایت ضروری ہے۔ بقول شاعر:

صحبتِ صالح تُرا صالح کند  
 صحبتِ طالع تُرا طالع کند

## اولیاء اللہ کی معیت کس لئے؟

یہاں سوال پیدا ہوتا ہے کہ گوشہ تنہائی میں بیٹھ کر اللہ اللہ کرنے کی بجائے اولیاء اللہ کی سنگت اور ہم نشینی اختیار کرنے کی کیا ضرورت ہے؟ ان کے سلسلے میں آنے، بیعت کرنے اور نسبت قائم کرنے کی شریعت میں کیا اہمیت ہے؟ چاہئے تو یہ تھا کہ سارا معاملہ براہ راست اللہ سے اُستوار کر لیا جاتا اور سیدھا اُسی سے تعلق اور ناٹھ جوڑنے کی کوشش کی جاتی۔ آخر بندوں کو درمیان میں لانے اور انہیں تقرب الی اللہ کے لئے واسطہ بنانے کی کیا ضرورت ہے جبکہ مقصود کل تو اللہ تبارک و تعالیٰ ہی کی ذات ہے؟

یہ سوال آج کے دور میں دو وجوہات کی بناء پر انتہائی اہمیت کا حامل ہے۔ ایک اس لئے کہ جوں جوں زمانہ آگے گزرتا جا رہا ہے رُوحانیت اور رُوحانی فکر مٹتا چلا جا رہا ہے۔ مادیت اور مادی فکر دُنویٰ تعلیم کے ساتھ ساتھ مذہبی تعلیمات پر بھی غالب آتا جا رہا ہے اور اچھے بھلے تعلیم یافتہ لوگ دین اور مذہب کو بھی مادی پیمانوں پر پرکھنے لگے ہیں۔ اس سوال کی پیدائش کا دوسرا بڑا سبب یہ ہے کہ آج کا دور بے عملی کے ساتھ ساتھ بد عقیدگی کا دور بھی ہے۔ مذہبی اور دینی حلقوں میں نام نہاد خالص توحید پرست طبقے اولیاء اللہ کی عظمت کے صاف منکر ہیں اور اُن سے منسوب تعلیمات کو شرک و بدعات کا پلندہ قرار دیتے ہیں۔ اُن کے نزدیک اسلام کے رُوحانی نظام کی نہ تو شرعی اہمیت ہے اور نہ اس کی کوئی تاریخی حیثیت ہی ہے۔ اس کا نتیجہ یہ ہوا کہ لوگ راہِ راست سے بھٹک کر اولیائے کرام کی تعلیمات اور اُن کے عظیم سلسلوں اور نسبتوں سے دُور ہوتے

چلے جا رہے ہیں۔ اس طرح کی باتیں آج کل بڑی شدت سے زور پکڑ رہی ہیں اور یہ سوال ذہنوں کو مسلسل پرآگندہ (Confuse) کر رہے ہیں کہ اولیاء و صوفیاء کو اللہ اور بندے کے مابین واسطہ ماننے کا از روئے شریعت کیا جواز ہے! جب ہم اس سوال کا جواب قرآن مجید سے پوچھتے ہیں تو وہ ہمیں صراحتاً بتاتا ہے کہ بندوں اور خدا کے درمیان اولیاء اللہ کو خود اللہ رب العزت نے ہادی و رہبر کے طور پر ڈالا ہے۔ کسی انسان کی اتنی مجال کہاں کہ وہ ایسی جسارت کر سکے! اس بارے میں قرآن مجید کے الفاظ: ”وَأَصْبِرْ نَفْسَكَ“ اس حکم کی نشاندہی کرتے ہیں کہ اولیاء اللہ کو ہدایت الی اللہ کے لئے درمیانی واسطہ بنائے بغیر اور کوئی چارہ نہیں اور اللہ تعالیٰ تک رسائی کی یہی صورت ہے کہ اُس کے دوستوں سے لو لگائی جائے۔ جب اُن سے یاری ہو جائے گی تو وہ خود اللہ رب العزت کی بارگاہ کا راستہ دکھائیں گے۔

## ازل سے سنتِ الہی یہی ہے

اللہ رب العزت نے اپنی توحید کا پیغام اپنے بندوں تک پہنچانے کے لئے انبیاء کو بھیجا، جو حضرت آدم علیہ السلام سے لے کر نبی آخر الزماں ﷺ تک ہر دور میں اُس فریضہ نبوت کو بطریق احسن سرانجام دیتے رہے۔ ابتدائے آفرینش سے اللہ تعالیٰ کی یہ سنت رہی ہے کہ وہ مخلوقاتِ عالم تک اپنا پیغام انبیاء کی وساطت سے پہنچاتا رہا ہے۔ انبیاء کی ظاہری حیات کے دور میں اُن کو اپنے اور بندوں کے درمیان رکھا اور اب جبکہ نبوت کا دروازہ ہمیشہ کے لئے بند ہو چکا ہے تو اسی کام کے لئے اولیاء اللہ کو مامور کیا جاتا رہا اور یہ سلسلہ تا قیامِ قیامت ابدالاباد تک جاری و ساری رہے گا۔



یہ اللہ کی سنت ہے کہ وہ اپنی توحید کا پیغام اپنے بندوں کو دینا چاہتا ہے تو ”قُلْ هُوَ اللَّهُ أَحَدٌ“ فرماتا ہے۔ یعنی اے میرے حبیب ﷺ! آپ اپنی زبان سے کہہ دیں کہ اللہ ایک ہے۔ اگر کوئی کہے کہ اے اللہ! تو خود اپنی توحید کا اعلان کیوں نہیں کرتا؟..... تو خود ہی فرمادے کہ میں ایک ہوں! اللہ تعالیٰ جواب دیتا ہے کہ نہیں یہ میری شان نہیں کہ بندوں سے از خود کلام کروں اور نہ ہی کسی بشر کی مجال ہے کہ وہ اللہ سے براہ راست کلام کرے۔ اللہ رب العزت نے فرمایا:

مَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحِيًّا أَوْ مِنْ وَرَائِ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ إِنَّهُ عَلِيُّ حَكِيمٌ

اور کسی آدمی کی یہ طاقت نہیں کہ اللہ سے (براہ راست) بات کرے مگر ہاں (اس کی تین صورتیں ہیں یا تو) وحی (کے ذریعے) یا پردے کے پیچھے سے یا (اللہ) کسی فرشتے کو بھیج دے کہ اس کے حکم سے جو اللہ چاہے وحی کرے، بے شک وہ بڑے مرتبہ والا، حکمت والا ہے۔

(شوری، ۴۲: ۵۱)

اللہ تعالیٰ کا یہ فرمان اس امر پر دلالت کرتا ہے کہ وہ یہ کام اپنے منتخب مكرم بندوں سے کراتا ہے، جنہیں منصب رسالت پر فائز کر دیا جاتا ہے۔ ارشاد باری تعالیٰ ہے کہ میں اپنے اُس نبی اور رسول ہی سے کلام کرتا ہوں جسے منصب نبوت و رسالت سے سرفراز فرماتا ہوں اور اپنے اُس محبوب کو اپنا ہمراز بناتا ہوں اور اُسے اپنی خبر دیتا ہوں۔ اسی لئے فرمایا: اے محبوب! تجھے میں نے اپنا رسول بنایا ہے، تو ہی میرے بندوں

کے پاس جا اور انہیں میری یکتائی کی خبر دے اور جو کلام میں نے تجھ سے کیا ہے وہ ان تک پہنچا دے۔

آیت مبارکہ: قُلْ هُوَ اللَّهُ أَحَدٌ میں لفظ ”قُلْ“ رسالت ہے، جبکہ هُوَ اللَّهُ أَحَدٌ ”وہ اللہ ایک ہے“..... یہ الفاظ اللہ رب العزت کی توحید پر دلالت کرتے ہیں۔ اس آیت کریمہ سے یہ پتہ چلا کہ توحید کے مضمون کا عنوان بھی رسالت ہے تاکہ لوگوں کو اس امر سے مطلع کر دیا جائے کہ اللہ ایک ہے اور وہی سب کا رب ہے۔

اس سے یہ نکتہ کھلا کہ اللہ کی سنت یہی ہے کہ وہ کسی سے براہ راست کلام نہیں کرتا اور اگر وہ کسی سے کلام کرنا چاہتا ہے تو درمیان میں واسطہ رسالت ضرور لاتا ہے۔ اب کس کی یہ مجال ہے کہ وہ رسول کے واسطے کے بغیر اُس سے ہم کلام ہونے کی کوشش کرے! آیہ توحید سے یہ بات واضح ہوگئی ہے کہ اللہ رب العزت اپنے بندوں سے ہم کلام ہونے کے لئے اپنے رسول کا واسطہ درمیان میں لاتا ہے..... تو جب وہ خدا ہو کر اپنے بندوں سے ہم کلام ہوتے وقت رسول کا واسطہ درمیان میں لانے سے اجتناب نہیں کرتا تو ہم بندے ہو کر اُس کے رسول کا واسطہ لائے بغیر اُس سے ربط و تعلق کیونکر برقرار رکھ سکتے ہیں! یہ اللہ تعالیٰ کا حکم ہے اور ہم اُس کے حکم کے پابند ہیں، اُس سے رُوگردانی نہیں کر سکتے۔

## بخدا خدا کا یہی ہے در

رب ذوالجلال نے یہ بنیادی نکتہ، کلیہ اور اصل الاصول بیان فرمادیا کہ میری اطاعت کا راستہ میرے رسول ﷺ کی اطاعت کے راستے سے ہو کر گزرتا ہے۔ کلام

مجید میں ارشاد ہوا:

مَنْ يُطِيعِ الرَّسُولَ فَقَدْ أَطَاعَ  
جو رسول ﷺ کی اطاعت کرتا ہے  
تحقیق اُس نے اللہ کی اطاعت  
اللہ۔  
(النساء، ۴: ۸۰) کی۔

اس آیتِ کریمہ میں اللہ رب العزتِ دو ٹوک اعلان فرما رہا ہے کہ ”اے میرے بندو! یہ بات ہمیشہ کے لئے اپنے پلے باندھ لو کہ تم میں سے جو کوئی میری اطاعت کا خواہشمند ہو اُسے چاہئے کہ پہلے میرے مصطفیٰ ﷺ کی اطاعت کو اپنے اُوپر لازم کرے۔ میرے مصطفیٰ ﷺ کی اطاعت ہی میری اطاعت ہے۔ خبردار! میرے رسول ﷺ کی اطاعت بجالائے بغیر میری اطاعت کا تصور بھی نہ کرنا۔“

قرآن مجید نے اس نکتے کو یہ کہہ کر مزید واضح فرما دیا:

قُلْ إِنْ كُنْتُمْ تُحِبُّونَ اللَّهَ  
فَاتَّبِعُونِي يُحْبِبْكُمُ اللَّهُ  
(اے حبیب ﷺ!) فرمادیں کہ اگر  
تم اللہ سے محبت کرتے ہو تو میری  
اتباع میں آ جاؤ، اللہ تم سے محبت  
کرنے لگے گا۔  
(آل عمران، ۳: ۳۱)

گویا اللہ تعالیٰ نے واضح طور پر فرما دیا کہ اے محبوب! آپ فرمادیجئے کہ اگر تم میں سے کوئی اللہ کی محبت اور غلامی کا دعویٰ کرتا ہے تو وہ پہلے میری محبت اور غلامی کا قلاذہ اپنے گلے میں ڈال لے۔ اگر وہ ایسا کرے گا تو اُسے اللہ کی محبت نصیب ہو جائے گی۔

اس آیتِ کریمہ سے یہ بات بھی روزِ روشن کی طرح عیاں ہوگئی کہ اللہ کے نزدیک وہ محبت اور اطاعت ہرگز معتبر اور قابلِ قبول نہیں جو اُس کے رسول ﷺ کی محبت کا دم بھرے اور اُس کی اطاعت بجلائے بغیر ہو۔ اُس نے اپنے رسول کو اپنے اور اپنے بندوں کے درمیان واسطہ بنا دیا اور یہ بات طے کر دی کہ اس واسطہ کو درمیان سے نکال کر اطاعت و محبتِ الہی کا دعویٰ کسی طور پر بھی مبنی بر حقیقت قرار نہیں دیا جاسکتا۔ مزید ارشاد فرمایا:

وَ إِذَا سَأَلَكَ عِبَادِي عَنِّي  
فَأِنِّي قَرِيبٌ ۝  
(البقرة: ۲۰: ۱۸۶)

اور (اے محبوب ﷺ) جب آپ سے میرے بندے میرے متعلق سوال کریں (تو فرمادیں) پس میں قریب ہوں۔

یعنی اے میرے محبوب! جب میرے متلاشی بندے آپ سے میرے بارے میں سوال کریں تو آپ انہیں کہہ دیجئے کہ میں اُن کے بہت قریب ہوں۔ اس آیتِ مبارکہ میں کہا جا رہا ہے کہ میں اُن بندوں کے قریب ہوں۔ مگر سوال یہ پیدا ہوتا ہے کہ وہ بندے کون ہیں جنہیں قربِ الہی کا مژدہ جانفزا سنایا جا رہا ہے! ذرا غور کریں تو یہ نکتہ کھل جائے گا کہ میرے بندے وہ ہیں جو پہلے میرے مصطفیٰ ﷺ کے در کے سوالی بنیں۔ جو اُن کے در کا سوالی ہوگا، وہی میرا بندہ ہوگا۔ اور جو اُس در کا سوالی نہ ہوگا، وہ میرے در کا سوالی نہیں اور وہ کبھی شانِ بندگی کا حامل نہیں ہو سکتا۔ اسی سیاق میں امام احمد رضاؒ نے کیا خوب کہا ہے:

بجدا خدا کا یہی ہے در، نہیں اور کوئی مفرّ مفرّ  
جو وہاں سے ہو، یہیں آ کے ہو، جو یہاں نہیں، تو وہاں نہیں

## خدا کی بندگی کے لئے واسطہ رسالت کی ناگزیریت

اللہ تعالیٰ اور اُس کے بندوں کے درمیان رسالت ایک ایسا واسطہ ہے جس سے اطاعت و محبتِ الہی کے باب میں صرف نظر نہیں کیا جاسکتا۔ اس لئے جب منافقین نے از روئے بغض و عناد در مصطفیٰ ﷺ پر سر تسلیم خم کرنے سے انکار کر دیا تو اللہ رب العزت نے یہ ارشاد فرما کر اُن کی قلعی کھول دی:

وَ إِذَا قِيلَ لَهُمْ تَعَالَوْا إِلَىٰ مَا  
أَنْزَلَ اللَّهُ وَ إِلَىٰ الرَّسُولِ  
رَأَيْتَ الْمُنَافِقِينَ يَصُدُّونَ  
عَنْكَ صُدُودًا ۝  
اور جب اُن سے کہا جاتا ہے کہ آؤ  
اُس چیز کی طرف جو اللہ نے نازل  
کیا ہے اور رسول کی طرف تو آپ  
دیکھیں گے کہ منافق آپ ﷺ سے  
منہ موڑ کر پھر جاتے ہیں۔  
(النساء، ۴: ۶۱)

ملاحظہ ہو کہ یہ منافق لوگ اللہ کی طرف آنے سے پس و پیش نہیں کریں گے اور انہیں کسی قسم کی ہچکچاہٹ اور گھبراہٹ نہ ہوگی، مگر جب رسول اکرم ﷺ کی طرف بلایا جاتا ہے تو وہ اپنا چہرہ یہ کہہ کر پھیر لیتے ہیں کہ جب بالآخر اللہ ہی کی طرف جانا ہے تو سیدھے اُسی کی طرف کیوں نہ جائیں ..... رسول اللہ ﷺ کی طرف کیوں جائیں؟ اللہ تعالیٰ نے اُن لوگوں کے بارے میں جن کے دلوں کے اندر چور ہے دو ٹوک اعلان کر دیا کہ وہ میرے بندے نہیں بلکہ منافق ہیں۔ میرا اُن سے نسبتِ بندگی کے ناطے

کوئی تعلق نہیں۔

یہ بات محوٰلہ بالا ارشادِ ربّانی سے طے ہوگئی کہ اللہ کے رسول ﷺ کی راہ پر چلے بغیر کوئی اپنی منزل کو نہیں پاسکتا۔ وہ لاکھ ٹکریں مارتا رہے، اُس کی بندگی کو بارگاہِ خداوندی میں سندِ قبولیت نہیں مل سکتی۔ بقول سعدی شیرازی:

خلاف پیغمبر کسے نہ گزیرد  
ہرگز نہ خواہد بسنزل رسید

اللہ ربّ العزّت چاہتا تو اپنا پیغام براہِ راست اپنے بندوں تک پہنچانے کا انتظام کر سکتا لیکن اُس کے باوجود اُس نے اپنے اور بندوں کے درمیان رسالت کا واسطہ رکھا۔ اُس کی قدرتِ کاملہ کے سامنے کوئی چیز محال نہیں، وہ اپنے فرشتوں سے یہ کام لے سکتا تھا۔ عین ممکن تھا کہ ہر شخص جب صبح بیدار ہوتا تو اُس کے سرہانے ایک سیپارہ پڑا ہوتا جس پر درجِ ہدایتِ ربّانی اُس کے دل میں اُتر جاتی۔ وہ کلام جو اُس نے اپنے چنیدہ و برگزیدہ انبیاء و رسل کے ساتھ کیا، وہ اپنے ہر بندے کے ساتھ بھی کر سکتا تھا، اس طرح ہر بندے کا تعلق براہِ راست اُس سے قائم ہو جاتا۔ لیکن اپنی بے پایاں حکمتوں کے پیشِ نظر اللہ تعالیٰ نے اس بات کا فیصلہ کر دیا کہ میری ہدایت میرے رسول ﷺ کے واسطے کے بغیر ممکن نہیں اور میری معرفت کو وہی پاسکتا ہے جسے میرے رسول ﷺ کی معرفت حاصل ہو جائے۔

## مہر انشتری، رسول ﷺ میں ناموں کی ترتیب

تاجدارِ کائنات ﷺ کے پاس ایک انگوٹھی تھی، جس پر ”مُحَمَّدٌ رَسُوْلُ اللّٰهِ“ کے الفاظ کندہ تھے۔ آپ اُس سے مہر لگایا کرتے تھے۔ (صحیح البخاری، ۱: ۱۵) حکمرانانِ وقت کو خطوط بھجواتے وقت اُن پر یہ مہر لگوائی جاتی تھی۔ آجکل یہ خطوط چھپ چکے ہیں اور اُنہیں ہر کوئی دیکھ سکتا ہے۔

عربی ہمیشہ دائیں سے بائیں لکھی جاتی ہے۔ مگر یہ بات غور طلب ہے کہ انگوٹھی مبارک کی مہر میں یہ ترتیب نیچے سے اوپر کی طرف چلی گئی ہے اور وہ یوں کہ ”محمد“ نیچے، ”رسول“ درمیان میں اور ”اللہ“ سب سے اوپر لکھا گیا ہے۔ یہ ترتیب محض کوئی اتفاقی امر نہیں بلکہ اس کا مقصد لوگوں کو یہ سمجھانا تھا کہ اگر تم اللہ کا قرب حاصل کرنے کی تمنا رکھتے ہو تو اُس کا راستہ محمد ﷺ کی غلامی اور اتباع میں مضمر ہے۔ یہ ترتیبِ صعودی اس بات کی مظہر ہے کہ اللہ تعالیٰ تک رسائی حاصل کرنے کے لئے مصطفیٰ ﷺ کی دہلیز پر سر تسلیم خم کرنا لازمی و لا بدی امر ہے۔ ہمارے سفر کی انتہا تاجدارِ کائنات ﷺ کی ذاتِ ستودہ صفات تک رسائی ہے، باقی رہا اللہ سے ملانا تو یہ اُن کا کام ہے۔ کسی نے کیا خوب کہا ہے:

تیری معراج کہ تو لوح و قلم تک پہنچا  
میری معراج کہ میں تیرے قدم تک پہنچا

## درِ مصطفیٰ ﷺ پر تقسیم فیوضِ الہیہ

یہ بات طے ہوگئی کہ بارگاہِ مصطفویٰ ﷺ میں شرفِ حضوری حاصل کرنے والے کو ہی فیضانِ رسالت ﷺ نصیب ہوگا۔ یہ بات اچھی طرح ذہن نشین کر لینی چاہئے کہ فیضانِ رسالت ہی معرفتِ الہی کے حصول کا پیش خیمہ ہے۔ واسطہٴ رسالت ہی وہ زینہ ہے جو سیدھا عرشِ الہی تک جاتا ہے۔ اگر کوئی اس واسطے کو درمیان سے ہٹانا چاہے تو اس کا یہ عمل اللہ کے نظام کو منسوخ کرنے کی سعی و موہوم کے مترادف ہوگا۔ اس حقیقت پر حضور نبی اکرم ﷺ کا یہ ارشاد مبارک دلالت کرتا ہے:

إِنَّمَا أَنَا قَاسِمٌ وَاللَّهُ يُعْطِي - میں (نعمتوں کی) تقسیم کرنے والا

ہوں اور عطا کرنے والا اللہ ہے۔

(صحیح البخاری، کتاب العلم، ۱: ۱۶)

(صحیح لمسلم، کتاب الزکوٰۃ، ۱: ۳۳۳)

(مسند احمد بن حنبل، ۲: ۲۳۴)

(المعجم الکبیر، ۱۹: ۲۸۴، رقم: ۷۵۵)

(شرح السنۃ، ۱: ۲۸۴، رقم: ۱۳۱)

اس حدیث مبارکہ میں آپ ﷺ نے عطائے نعم کے مالک اللہ رب العزت کا ذکر بعد میں اور ان نعمتوں کی تقسیم کے حوالے سے اپنا ذکر پہلے کیا ہے۔ گویا یوں فرمایا کہ: ”اے لوگو! کہاں بھٹکے جا رہے ہو! قاسم میں ہی ہوں۔ اگر تمہیں خیرات و فیوضِ الہیہ چاہئیں تو تمہیں میرے دروازے پر آنا ہوگا۔ اگر مجھ سے گریزاں ہو گے تو در بدر کی ٹھوکریں کھانا تمہارا نصیب ہوگا اور تمہیں ذلت و رسوائی کی خاک پھانکنے کے سوا اور کچھ



حاصل نہیں ہوگا۔ فیوضِ الہیہ کی خیرات صرف اسی در سے مل سکتی ہے، اس لئے آؤ اور میری دہلیز پر جھک جاؤ۔“ کسی نے کیا خوب کہا ہے:

۔ محمدِ عمرِ بی کہ آبروئے ہمر دو سراست  
کسے کہ خاکِ درش نیست خاکِ بر سر او

### سلسلہ اولیاء کا اجراء

بابِ نبوت ہمیشہ کے لئے بند ہو جانے کے بعد فیوضِ الہیہ کی ترسیل و اجراء کے نظام کو جاری و ساری رکھنے کے لئے اللہ تعالیٰ نے اپنے محبوب اور مقرب اولیائے کرام کا سلسلہ جاری فرما دیا۔ یہ اولیائے کرام درِ مصطفیٰ ﷺ کی خیرات عامۃ الناس میں تقسیم کرنے اور انہیں اللہ کی بارگاہ کا راستہ دکھانے پر متعین ہیں۔ ان سے فیض حاصل کرنا حکمِ ربانی کی تعمیل ہے۔ قرآن مجید میں حکمِ ربانی ہے:

وَاصْبِرْ نَفْسَكَ مَعَ الَّذِينَ  
يَدْعُونَ رَبَّهُمْ بِالْغَدَاةِ وَالْعَشِيِّ  
يُرِيدُونَ وَجْهَهُ ۗ وَلَا تَعْدُ  
عَيْنَاكَ عَنْهُمْ -

(اے میرے بندے) تو اپنے آپ کو ان لوگوں کی سنگت میں جمائے رکھا کر صبح و شام اپنے رب کو یاد کرتے ہیں، اُس کی رضا کے طلبگار رہتے ہیں (اُس کی دید کے متمنی اور اُس کا مکھڑا تکنے کے آرزو مند رہتے ہیں) تیری (محبت اور توجہ کی) نگاہیں اُن سے نہ ہٹیں۔

(الکہف، ۱۸: ۲۸)

اس آیت مبارکہ میں اللہ تعالیٰ نے اپنے بندوں کو اپنی بارگاہ تک رسائی کا طریقہ بتاتے ہوئے فرمایا: ”اے لوگو! تم میرے اُن بندوں سے اپنا ناطہ جوڑ لو جو صبح و شام میری یاد میں سرمست رہتے ہیں اور جو میرے چمنستانِ الست سے جام پر جام لندھاتے ہیں اور میرے ذکر میں اُن کے شب و روز عالم سرشاری میں بسر ہوتے ہیں۔“

اب جنہیں میری قربت درکار ہو اُن کے لئے ضروری ہے کہ میرے ان خدا مست بندوں کی صحبت اور سنگت اختیار کر لیں اور اُن بادہ کشوں کی مے سردی کی محفل میں آجائیں تاکہ اُنہیں بھی اُس سرور و نشاط آگیاں شراب کے چند گھونٹ میسر آجائیں۔ اگر وہ نہیں تو فقط اس کی خوشبو سے جو سرشاری نصیب ہوگی وہ بھی کم نہیں۔

گردِ مستانِ گرد، گر مے کم رسد بوئے رسد  
بوئے او گر کم رسد، رؤیتِ ایشاں بس است

پھر ارشاد فرمایا: ”وَلَا تَعْدُ عَيْنُكَ عَنْهُمْ“ یعنی اے پندار دُنوی میں مست رہنے والے لوگو! میرے ان بندوں سے اپنی نگاہیں نہ ہٹانا اور اُنہیں کبھی بنظرِ تحقیر نہ دیکھنا ورنہ اللہ تم سے اپنی نگاہیں ہٹالے گا اور تمہارا نام و نشان بھی باقی نہ رہے گا۔ پھر فرمایا: ”تُرِيدُ زِينَةَ الْحَيَاةِ الدُّنْيَا“ کیا تم اس چند روزہ دنیا کی زیب و زینت کے اسیر رہنا چاہتے ہو اور آخرت کی نعمتوں کی طلب سے بیگانہ رہ کر زندگی گزارنے کے تمنائی ہو؟ خبردار! اگر اُخروی نعمتوں کے طلبگار ہو تو میرے بندوں کو اپنا مرکزِ نگاہ بنا لو۔ اگر تم عارضی متاعِ حیات سے صرف نظر کر کے اُن کے خوشہ چیں بن جاؤ گے تو وہ تمہیں طالبانِ مولا اور طالبانِ آخرت بنا دیں گے اور اگر اُنہیں تکنا چھوڑ دو گے اور اُن سے

نظریں ہٹا لو گے تو پھر مکروہات دُنیا میں غرق ہو کر رہ جاؤ گے اور دُنیا کی محبت تمہیں ذکرِ الہی اور یادِ آخرت سے بیگانہ کر دے گی۔ پھر ارشاد ہوا:

وَلَا تُطْعَمَنَّ مَنْ أَعْفَلْنَا قَلْبَهُ عَنْ  
ذِكْرِنَا۔

اور تو اُس شخص کی اطاعت بھی نہ کر  
جس کے دل کو ہم نے اپنے ذکر

(الکہف، ۱۸:۲۸)

سے غافل کر دیا ہے۔

خبردار! اُن لوگوں کی اطاعت نہ کرنا جن کے دلوں کو ہم نے اپنے ذکر سے غافل کر دیا ہے، اگر تم اُن کا کہنا مانو گے اور اُن کے پیچھے چلو گے تو ہم سے دُور ہو کر خُسْرَانٌ فِی الدُّنْيَا وَ الْآخِرَةِ یعنی دُنیا و آخرت کی ہلاکت کے مستحق بن جاؤ گے۔

اس آیت کریمہ سے یہ سبق ملتا ہے کہ معرفت و قربِ الہی اور وصال باللہ کے لئے اللہ کا حکم ہے کہ اُس کے اُن نیک بندوں سے یک گونہ قلبی تعلق، صحبت اور معیت اختیار کی جائے جو فیوضِ نبوت حاصل کرنے کا وسیلہ ہیں۔ پس متذکرہ بالا بحث سے یہ ثابت ہوا کہ جس طرح نبی کی ذات اُلوہی فیوضات حاصل کرنے کا ذریعہ ہوتی ہے، اُسی طرح گروہِ اولیاء بھی فیوضاتِ نبوت حاصل کرنے کا ذریعہ و وسیلہ ہے۔

## سائنس اور سلسلہٴ روحانیت میں باہمی ربط و تعلق

جیسا کہ ہم شروع میں یہ ذکر کر چکے ہیں کہ مذہب (اسلام) اور سائنس کے درمیان کسی قسم کی مغایرت نہیں ہے۔ وہ دن دُور نہیں جب سائنسی انکشافات و تحقیقات کلی طور پر اسلام کی بنیادی صداقتوں کی آئینہ دار ہوں گی۔ لیکن اس نہج پر مسلمان اہل علم اور ماہرینِ سائنس کو ابھی بہت سا کام کرنا ہے۔ دورِ جدید میں اسلام کی حقانیت و صداقت کو علومِ جدیدہ اور سائنس کے استدلال سے ثابت کرنا وقت کا اہم تقاضا ہے، جس سے زیادہ دیر تک صرف نظر نہیں کیا جاسکتا۔ آج دینی تعلیمات سے بے بہرہ اور خام ذہن یہ سوال کرتا ہے کہ یہ کیسے ممکن ہے کہ مدینہ منورہ ہم سے ہزاروں کلومیٹر کی مسافت پر ہے، وہاں سے فیضِ رسانی کا سلسلہ جاری ہے؟ اور یہ کہ اولیاء کو یہ فیض بارگاہِ رسالت سے ملتا ہے اور وہ اُسے ہم تک پہنچانے کا ذریعہ بنتے ہیں؟ اس کی توجیہ کیسے کی جاسکتی ہے؟ یہ سلسلِ طریقت اور یہ نسل در نسل فیضانِ ولایت کی ترسیل اور منتقلی کس طرح ممکن ہے؟ یہ اور اس طرح کے بے شمار دیگر سوالات ذہنِ انسانی میں کروٹ لیتے رہتے ہیں۔

آج کے ترقی یافتہ انسان کے پاس ”حقیقت“ کے ادراک کے لئے سائنسی طریقِ کار ایک ایسا معتبر و مستند ذریعہ ہے جو عقلی استدلال اور مشاہدہٴ حقائق کی بنیاد پر کوئی نظریہ قائم کرتا اور نتائج اخذ کرتا ہے، جنہیں مسلسل تجربے کی کسوٹی پر پرکھا جاتا ہے۔ سائنس کا مطالعہ معروضی حالات کو سامنے رکھ کر کیا جاتا ہے۔ سائنس اور مذہب کی

حدود اور دائرہ کار بالکل جدا جدا ہیں۔ سائنس صرف عالم اسباب کا احاطہ کرنے کا دعویٰ کرتی ہے اور اُسے عالم اسباب کے علاوہ کسی اور شے سے سروکار نہیں، جبکہ مذہب مابعد الطبیعیاتی حقائق اور اُخروی زندگی جیسے اُمور کو زیر بحث لاتا ہے۔ چونکہ ان دونوں کا دائرہ کار قطعی مختلف ہے لہذا سائنس اور مذہب میں کبھی بھی کسی قسم کا کوئی باہمی ٹکراؤ اور تضاد ممکن نہیں۔ دوسری طرف جدید سائنس کے بارے میں ایک بات نہایت وثوق سے کہی جاسکتی ہے کہ سائنس کے میدان میں ہونے والی ہر پیش رفت اس حقیقت کو بے نقاب کرتی نظر آتی ہے کہ اس کائنات کی بنیاد مادی نہیں بلکہ رُوحانی ہے۔ جدید سائنس ایسی توانائی کی دریافت کے بعد ایک بہت بڑے سر بستہ راز سے پردہ اٹھا چکی ہے۔ وہ یہ کہ کائنات کے ہر ننھے ذرے کے اندر توانائی کا ایک بیش بہا خزانہ چھپا ہوا ہے، جس سے کائنات میں محیر العقول کارنامے سرانجام دیئے جاسکتے ہیں۔ آئن سٹائن کے نظریہ اضافیت کی مساوات  $E = mc^2$  کی گتھیاں سلجھانے کے بعد اب سائنس پر فطرت کا یہ راز بے نقاب ہو چکا ہے کہ مادے کو پوری طرح توانائی میں بدلنا ممکن ہے۔ یوں یہ بات یقین کے ساتھ کہی جاسکتی ہے کہ سائنس اور مذہب میں کوئی تضاد نہیں اور یہ کہنا کہ دونوں میں نباہ نہیں ہو سکتا خود دقیانوسی سوچ اور خام خیالی ہے۔ ایک بات بالکل واضح ہے کہ جہاں سائنس کلی طور پر مادی زندگی کے مظاہر سے متعلق ہے اور اُسے رُوحانی زندگی سے کوئی سروکار نہیں، وہاں مذہب اول تا آخر رُوحانی زندگی سے بحث کرتا ہے اور اس کا اطلاق مادی زندگی پر کر کے انسان کی دُنیوی و اُخروی زندگی کو بہتر بنانے کی کامل صلاحیت رکھتا ہے۔

## سائنس..... دورِ حاضر کا سب سے بڑا معیارِ علم

آج کا دورِ مادی ترقی کے عروج کا دور ہے۔ سائنس اس مادی دُنیا کا سب سے بڑا علمی معیار ہے۔ اس دور میں ہر بات کو سائنسی پیمانے پر پرکھا اور جانچا جاتا ہے۔ فقط اُسی چیز کو حق مانا جاتا ہے جو سائنسی پیمانوں پر مکما حق پورا اُتر رہی ہو اور جو چیز سائنسی کسوٹی پر پورا نہ اُترے اُسے محض تصور و تخیل اور توہمات پرستی تصور کرتے ہوئے رد کر دیا جاتا ہے، جبکہ جدید سائنسی تحقیقات کی بدولت اسلامی تعلیمات کی روز افزوں تائید و توثیق میسر آ رہی ہے۔ (اس موضوع پر تفصیلی معلومات کے لئے راقم کی کتاب Quran on creation & expansion of the universe کا مطالعہ ناگزیر ہے)۔

بد قسمتی سے اُمتِ مسلمہ بالعموم مادہ پرستی کے چنگل میں پھنس کر روحانی زندگی سے دُور ہٹتی چلی جا رہی ہے۔ اسلام کو بھی مادہ پرستی کا لبادہ پہنایا جا رہا ہے۔ آج کا تعلیم یافتہ نوجوان طبقہ بالعموم مادیت زدگی، فکری افلاس، ابہام اور تشکیک کا شکار ہے۔ اُس کی نظر میں وہی چیز درست اور مبنی برحق ہے جسے سائنس تسلیم کرے۔ کم علمی اور بنیادی اسلامی تعلیمات سے ناواقفیت کی بناء پر وہ مذہبی عقائد کو بھی ڈھکوسلا سمجھتا ہے۔ جدید تعلیم یافتہ لوگوں میں یہ تصور پایا جاتا ہے کہ اولیاء اللہ کی پیروی کرنا یا اُن کے عظیم روحانی سلسلوں اور عرسوں کی بات کرنا، پرانے وقتوں کی روایات اور جہالت کی باتیں ہیں۔ دورِ جدید میں ان باتوں کی کوئی اہمیت نہیں رہی۔ جبکہ درحقیقت یہ بات کہنے

والے خود دور جدید کے علم سے کلیتاً نابلد ہیں کیونکہ ہم دیکھتے ہیں کہ سائنس خود رفتہ رفتہ حضور ﷺ کے معجزات اور اولیاء اللہ کی کرامات کو سچا ثابت کرتی چلی جا رہی ہے۔ اب ہم کچھ سائنسی مثالوں کے ذریعے قرآن مجید کے اس بنیادی فلسفہ اور تعلیم کو آسان کر کے سمجھانے کی کوشش کریں گے تاکہ دور جدید کا نوجوان یہ نہ سمجھے کہ یہ مذہبی لوگ صرف حکایتیں ہی سناتے رہتے ہیں جو پرانے لوگوں کی پرانی باتیں ہیں۔ ہم یہاں تفصیل میں جائے بغیر اپنی بحث کے دائرہ کار کو ضروری معلومات بہم پہنچانے تک محدود رکھیں گے۔

## زمین کی مقناطیسیت

قرآنی تعلیمات اور جدید سائنس کے تناظر میں سب سے پہلے ہم مقناطیس (Magnet) کے حوالے سے بات کریں گے۔ ماڈی ترقی کے اس دور میں مقناطیس پر بہت کام ہو رہا ہے۔ یورپ اور امریکہ میں اس پر سیمینار منعقد کئے جا رہے ہیں۔ اس ضمن میں Super Electro Magnetism کے حوالے سے سائنسی تحقیق آگے بڑھ رہی ہے۔ مقناطیسیت وہ قوت ہے جس سے کوئی مقناطیس اپنے دائرہ اثر کے اندر واقع چیزوں کو اپنی طرف کھینچتا ہے۔ ہر مقناطیس میں ایک خاص مقناطیسی قوت (Magnetic Force) ہوتی ہے، جس کا اثر ایک خاص فاصلے (Range) تک ہوتا ہے۔ جتنا طاقتور کوئی مقناطیس ہوگا اتنا زیادہ فاصلے تک اُس کا دائرہ اثر ہوگا۔ اُسے اُس مقناطیس کا حلقہ اثر (Magnetic Field) کہتے ہیں۔ ہماری زمین فی نفسہ

ایک بڑا مقناطیس ہے، جس کی مقناطیسی قوت کا دائرہ کار 80,000 کلومیٹر تک پھیلا ہوا ہے۔ اس کے مقابلے میں مشتری (Jupiter) جو نظامِ شمسی کا سب سے بڑا سیارہ ہے، اُس کی مقناطیسی قوت زمین سے بھی اڑھائی لاکھ گنا زیادہ ہے۔ یہ ایک سائنسی حقیقت ہے کہ جو چرمِ فلکی (ستارہ یا سیارہ) جتنی زیادہ کمیت پر مشتمل ہوگا، اُس کا دائرہ کشش بھی اُسی قدر وسیع ہوگا۔

## روحانی کائنات کا مقناطیسی نظام

روحانیت کی حقیقت کو نہ سمجھ پانے والے مادّیت زدہ لوگ اکثر یہ سوال کرتے ہیں کہ یہ کیسے ممکن ہے کہ اللہ کا ایک ولی ہزاروں میل کی مسافت سے اپنے مرید کو اپنی توجہ سے فیضاب کر دے؟ اتنی دور سے ایسا کیونکر ممکن ہے؟ کم علمی کے باعث پیدا ہونے والے ان شکوک و شبہات کا جواب بالکل سادہ ہے کہ وہ قدیر و علیم ذات جس نے زمین اور مشتری جیسے سیارگانِ فلک کو وہ مقناطیسی قوت عطا کر رکھی ہے، جو ہزاروں لاکھوں میلوں کے فاصلے پر خلاء میں اُڑتے ہوئے کسی شہابیے (Meteorite) پر اثر انداز ہو کر اُسے اپنی طرف کھینچتے ہوئے اپنے اوپر گرنے پر مجبور کر سکتی ہے، کیا وہ قادرِ مطلق ذاتِ مادّی حقیقتوں کو روحانی حقیقتوں سے بدلنے پر قادر نہیں؟ اس حقیقت کا ادراک وہی کر سکتا ہے جس کا دل بصیرتِ قلبی اور نورِ باطنی سے بہرہ ور ہو۔

ہر صاحبِ علم پر یہ حقیقت منکشف ہے کہ زمین جو ایک بڑا مقناطیس ہے، اُس کی مقناطیسی قوت اُس کے قطبین (Poles) سے پیدا ہوتی ہے، جو شمالی اور جنوبی پول



(North & South Poles) کہلاتے ہیں۔ کشش ثقل کے ان اثرات کو قطب نما (Compass) کی مثال سے بخوبی سمجھا جاسکتا ہے۔ اُسے جو نہی زمین پر رکھا جاتا ہے، اُس کی سوئیوں کا رخ شمالاً جنوباً گھوم جاتا ہے۔ جب Compass کے مقابلے میں عام سوئیاں زمین پر رکھیں تو وہ جوں کی توں پڑی رہتی ہیں اور ان کا رخ شمالاً جنوباً نہیں پھرتا۔ سوال یہ پیدا ہوتا ہے کہ Compass کی سوئی کو شمالاً جنوباً کس قوت نے پھیرا؟ اس کا جواب یہ ہے کہ وہ مقناطیسی سوئی جس کی نسبت زمینی قطب (Pole) کے ساتھ ہوگئی وہ عام سوئی نہیں رہی بلکہ قطب نما بن گئی۔ اسی نسبت کے اثر نے اُس کی سمت قطبین کی طرف پھیر دی۔

## رُوحانی قطب نمائے اعظم..... مکینِ گنبدِ خضراء

ماذیت زدہ لوگوں کو جان لینا چاہئے کہ اُن کے دل عام سوئی کی طرح ہیں جو کسی رُوحانی قطب سے منسلک نہ ہونے کے باعث اُس ایزد افرور زور سے محروم ہیں، جس کے بارے میں قرآن نے: لَا شَرْقِيَّةَ وَلَا غَرْبِيَّةَ کہا، کیونکہ اُس کے نور کی حدیں شرق و غرب سے ماوراء ہیں۔ رُوحانی کائنات کا قطب اعظم صرف ایک ہے اور وہ گنبدِ خضراء میں مقیم ہے۔ زمین کے شمالی اور جنوبی دو پول ہیں، جن کی نسبت سے قطب نما کی سوئی شمالاً و جنوباً رخ اختیار کر لیتی ہے، جبکہ فرش سے عرش تک رُوحانی کائنات کا قطب گنبدِ خضراء کا مکین ہے۔ جس طرح عام سوئیوں کی نسبت زمین کے قطبین سے ہو جائے تو وہ عام سوئیاں نہیں رہتیں بلکہ خاص ہو جاتی ہیں، جو ظاہری واسطہ کے بغیر جہاں بھی ہوں خود بخود اپنی سمتیں شمالاً جنوباً درست کر لیتی ہیں، بالکل اسی طرح ایک

مؤمن کا دل بھی ہر آن مکین گنبدِ خضراء کی تو جہاتِ کرم کی طرف مائل رہتا ہے۔ جن دلوں کی نسبت گنبدِ خضراء سے ہو جائے وہ عام نہیں رہتے بلکہ خاص دل بن جاتے ہیں۔ پھر وہ کسی ظاہری واسطے کے بغیر بغداد ہو یا اجمیر، لاہور ہو یا ملتان، جب اُن کی نسبت وجودِ مصطفیٰ ﷺ سے ہو جاتی ہے تو سمت خود بخود متعین ہو جاتی ہے۔ اگر خدا نخواستہ یہ سلسلہ فیض منقطع ہو گیا تو اس کا مطلب ہے کہ ہمارے دل کی سوئی خراب ہے اور اُس کا رابطہ اپنے روحانی قطب سے کٹ گیا ہے، کیونکہ یہ فیضان تو ہمیشہ جاری رہنے والا ہے۔ اس وسیع و عریض مادّی کائنات میں اپنے اپنے مداروں میں تیرنے والے تمام تر سیاروں اور ستاروں کے ہمیشہ دو دو پول ہوتے ہیں، جن سے اُن کی مقناطیسی لہریں نکل کر اُن کی فضا میں بکھرتی اور بیرونی عناصر کے لئے اپنی طرف کشش پیدا کرتی ہیں جبکہ تحت الثریٰ سے اوجِ ثریا تک پھیلی ہوئی اس ساری روحانی کائنات کا پول فقط ایک ہی ہے اور وہ ہماری ہی زمین پر واقع سرزمینِ مدینہ منورہ میں ہے۔ یہ نظامِ وحدت کی کار فرمائی ہے کہ جس دل کی سوئی مدینہ کے پول سے مربوط ہوگئی وہ کبھی بھی بے سمت و بے ربط نہ رہے گا۔ آج بھی تاجدارِ کائنات ﷺ کی مقناطیسی توجہ ہر صاحبِ ایمان کو اُسی طرح سمت (Direction) دے رہی ہے جیسے زمینی مقناطیس کے دونوں پول کسی قطب نما کی سوئی کو شمال و جنوب کی مخصوص سمت دیتے ہیں۔

## مقناطیس کیسے بنتے ہیں؟..... شیخ اور مرید میں فرق

مقناطیس بنانے کے دو طریقے ہیں، جن سے عام طور پر لوہے کو مقناطیا جاتا

ہے:

1- مقناطیس بنانے کا پہلا اور دیرپا طریقہ الیکٹرک چارج میتھڈ (Electric Charge Method) کہلاتا ہے۔ اس طریقے کی رُو سے لوہے کے ایک ٹکڑے میں سے برقی رُو (Electric Current) گزاری جاتی ہے۔ اس کے نتیجے میں جو مقناطیس بنتے ہیں انہیں Electric Charged Magnets یعنی برقی چارج کئے گئے مقناطیس کہتے ہیں۔

یہ مقناطیس اس آئیہ کریمہ کا مصداق ہیں جس میں اللہ تعالیٰ کا ارشاد ہے:

الَّذِينَ يَدْعُونَ رَبَّهُمْ بِالْعَدْوَةِ وَ  
 الْعِشْيِ يُرِيدُونَ وَجْهَهُ  
 کرتے ہیں اور اُس کی رضا کے  
 جو لوگ صبح و شام اپنے رب کو یاد  
 طلبگار رہتے ہیں۔ (الکہف، ۱۸:۲۸)

اللہ تعالیٰ نے اُن بندوں کی یہ کیفیت بیان فرمائی ہے کہ وہ صبح و شام اپنے مولا کی یاد میں مست رہتے ہیں۔ اُن میں محنت، مجاہدہ اور تزکیہ کی بجلی گزاری جاتی ہے تو رُوحانی طور پر چارج ہو جاتے ہیں۔ اس پروسس سے جو مقناطیس (Magnet) تیار ہوتے ہیں اُن میں سے کسی کو داتا گنج بخش بنا کر لاہور میں، کسی کو غوث اعظم بنا کر بغداد شریف میں، کسی کو خواجہ معین الدین چشتی بنا کر اجمیر شریف میں اور کسی کو بہاؤ الدین زکریا بنا کر ملتان میں فیض رسائی کو جاری و ساری رکھنے کے لئے مامور کر دیا جاتا ہے۔

2- مقناطیس بنانے کا دوسرا طریقہ سٹروک میتھڈ (Stroke Method) کہلاتا ہے۔ اس کے مطابق لوہے کے ٹکڑے کو کسی مقناطیس کے ساتھ رگڑا جاتا ہے تو

اُس میں مقناطیسیت (Magnetism) منتقل ہو جاتی ہے اور لوہے کا وہ ٹکڑا بھی اِس رگڑ اور معیت سے مقناطیس بن کر لوہے کی عام اشیاء کو اپنی طرف کھینچنے لگ جاتا ہے۔

رُوحانی مقناطیسیت کی دُنیا میں دُوسرے طریقے کے ضمن میں وہ لوگ آتے ہیں جو مجاہدہٴ نفس، محنت اور تزکیہ و تصفیہ کے اعتبار سے کمزور ہوتے ہیں اور وہ اِس قدر ریاضت نہیں کر سکتے مگر اُن کے اندر یہ تڑپ ضرور ہوتی ہے کہ وہ بھی اپنے قلب و باطن کو کثافت اور زائل سے پاک و صاف کر کے رضائے الہی سے ہمکنار ہوں۔

وَاصْبِرْ نَفْسَكَ مَعَ الَّذِينَ.....  
تو اپنے آپ کو اُن لوگوں کی سنگت  
میں جمائے رکھ.....  
(الکہف، ۱۸: ۲۸)

اِس آیت مبارکہ میں اُن طالبانِ حق کا ذکر کیا گیا ہے جو اللہ والوں کی محبت اور معیت اختیار کر کے اپنے اندر اللہیت، حق پرستی اور خدا پرستی کا جوہر پیدا کر لیتے ہیں۔ سٹروک میٹھڈ والے ”وَاصْبِرْ نَفْسَكَ“ کے مصداق ہوتے ہیں۔ مُرید دوسرے طریقے (Stroke Method) سے رُوحانی مقناطیسیت لیتا ہے اور شیخ پہلے طریقے (Electric Charge Method) سے مقناطیس بنتا ہے۔

## ایصالِ حرارت اور ایصالِ رُوحانیت

سٹروک میٹھڈ کی مثال ایصالِ مقناطیسیت کے ضمن میں ایصالِ حرارت کی سی ہے۔ جیسے کسی موصِل شے کو آگ میں تپایا جائے تو وہ خود بھی گرم ہو جاتی ہے اور اپنی

حرارت کو آگے بھی منتقل کرتی ہے۔ مثال کے طور پر لوہا ایک اچھا موصل ہونے کے ناطے حرارت کے ایصال کی خاصیت رکھتا ہے جبکہ لکڑی غیر موصل ہے جو آگ میں جل کر رکھتی ہو جاتی ہے مگر ایصال حرارت کی صفت ہے محروم ہے۔

جس طرح لوہا موصل ہونے کے ناطے حرارت منتقل کرنے کی خاصیت سے بہرہ ور ہے اور جب تک اُسے حرارت ملتی رہے ایصال کا عمل جاری رکھتا ہے، بالکل اُسی طرح وہ اولیائے کرام جو فیضانِ نبوت سے بہرہ یاب ہوتے ہیں، وہ اس فیضان کو آگے عامۃ الناس تک منتقل کرتے رہتے ہیں۔ فیضانِ نبوت کے منتقل کرنے والے اس طریق کار کو روحانی دنیا میں سلسلہ کہتے ہیں اور یہ سلسلہ اُن اولیائے کرام سے چلتا ہے جو گنبدِ خضراء کے مکلیں سے روحانیت کا Magnetism لیتے اور آگے تقسیم کرتے رہتے ہیں اور اُن سے جاری ہونے والا چشمہ فیض کبھی خشک نہیں ہوتا۔

## جدید سائنسی دریافت اور نظام برقیات سے ایک تمثیل

موجودہ سائنسی دنیا میں بہت سی چیزیں سپر الیکٹرو میٹھڈ (Super Electro Method) کے نظام کے تحت چل رہی ہیں، جس کے تحت ایک کوائل (Coil) پر اتنی توجہ اور محنت کی جاتی ہے کہ ہر ممکنہ حد تک اُس کی ساری برقی مزاحمت (Electrical Resistance) ختم کر دی جاتی ہے۔ صوفیاء کی زبان میں اسے تزکیہ کہتے ہیں۔ جس کے بارے میں قرآن مجید نے فرمایا:

قَدْ أَفْلَحَ مَنْ تَزَكَّى ۝

بے شک وہی باُمراد ہوا جو (نفس کی

آفتوں اور گناہوں کی آلودگیوں

(الاعلیٰ، ۸۷: ۱۴)

سے) پاک ہو گیا ۝

## تزکیہ کیا ہے؟

برقیات کی اصطلاح میں:

یہ بجلی چارج کرنے کے خلاف تمام تر ممکنہ مزاحمت کو ختم کرنا ہے۔

صوفیاء کی اصطلاح میں:

یہ نفس کی کدورتوں، رذائل اور اُس مزاحمت کو دور کرنا ہے جو قربِ الہی کی راہ میں حائل ہوتی ہے۔

برقیات کے حوالے سے ہونے والی جدید سائنسی پیش رفت میں کسی بھی کوائل (Coil) کو اس قدر ٹھنڈا کیا جاتا ہے کہ اُس کا درجہ حرارت  $269^{\circ}$  سینٹی گریڈ پر چلا جاتا ہے۔ اس طرح جو الیکٹرو میگنٹ (Electro Magnet) حاصل ہوتا ہے، وہ زیادہ سے زیادہ کرنٹ اپنے اندر سما سکتا ہے۔ واضح رہے کہ ہماری زمین کا اوسط درجہ حرارت محض  $15^{\circ}$  سینٹی گریڈ جبکہ پوری کائنات کا درجہ حرارت  $270^{\circ}$  سینٹی گریڈ ہے۔

اسی تمثیل پر صوفیائے کرام مجاہدہ و محاسبہ نفس کے ذریعے اپنے اندر سے غصہ، حسد، بغض، غرور، تکبر اور نفس کی دیگر جملہ کثافتوں کو جو حصولِ فیض کی راہ میں مانع ہوتی ہیں، اپنے نفس کو خوب ٹھنڈا کر کے بالکل نکال دیتے ہیں تاکہ وہ سراپا یوں نظر آنے لگتے ہیں:

وَ الْكَاطِمِينَ الْغَيْظَ وَالْعَافِينَ  
عَنِ النَّاسِ وَاللَّهُ يُحِبُّ  
اور غصہ ضبط کرنے والے ہیں اور  
لوگوں سے (اُن کی غلطیوں پر)

المُحْسِنِينَ ۝  
 درگزر کرنے والے ہیں اور اللہ  
 (آل عمران، ۳: ۱۳۴) احسان کرنے والوں سے محبت  
 فرماتا ہے ۝

جس طرح Super Electro Magnet ماڈی کثافتوں کے دُور ہونے سے چارج ہوتا ہے اور اُس سے ماڈی دُنیا میں کرامتیں صادر ہونے لگتی ہیں، بالکل اسی طرح اولیاء کا نفس کثافتوں اور رذائل و کدورت سے پاک ہو کر فیضانِ اُلوہیت اور فیضانِ رسالت کو اپنے اندر جذب کر لینے کے قابل بن جاتا ہے اور پھر وہ جدھر نگاہ اُٹھاتے ہیں کرامات کا ظہور ہونے لگتا ہے۔ اس قلب ماہیت سے اولیاء کے دل موصولِ مقناطیس (Conducting Magnet) بن جاتے ہیں۔

جب اُس الیکٹرومیگنٹ (Electro Magnet) کو ایک خاص پروسیس سے گزرا جاتا ہے تو وہ Super Conducting Magnet بن جاتا ہے۔ اسے این ایم آر یعنی Nuclear Magnetic Resonant کے پروسیس سے گزارتے ہیں۔ مریض کو جب اُس کے سامنے رکھ دیا جاتا ہے تو اُس کے بدن کے اندر کی تمام چیزوں سے پردے اُٹھ جاتے ہیں۔ گویا جسم کا پردہ تو قائم رہتا ہے مگر مقناطیسیت کی وجہ سے Scanner کے ذریعے وہ چیزیں جو نگلی آنکھ نہیں دیکھ سکتی سب آشکار کر دی جاتی ہیں۔

سو وہ لوگ جنہوں نے تزکیہ و تصفیہ کی راہ اختیار کی، اُن پر سے بصورت کشف پردے اُٹھا دیئے جاتے ہیں۔ وہ کشف سے توجہ کرتے ہیں تو ہزار ہا میل تک اُن کی نگاہ کام کرتی ہے اور وہ چیزیں جو مغیبات میں سے ہیں اور عام طور پر نگلی آنکھ پہ ظاہر نہیں

ہوتیں، اُن پر آشکار کر دی جاتی ہیں۔

## رُوحانی مقناطیسیت کے کمالات

یہ تزکیہ و تصفیہ کے طریق سے حاصل ہونے والی اُسی رُوحانی مقناطیسیت کا کمال تھا کہ تاجدارِ کائنات ﷺ کی صحبتِ جلیلہ میں تربیت پانے والے صحابہ کرام ماڈی ذرائعِ اختیار کئے بغیر ہزاروں میل کی مسافت پر موجود سپہ سالارِ لشکرِ اسلام کو ہدایات دینے پر قادر تھے۔ سیدنا ساریہ بن جبَلؓ کی زیرِ قیادتِ اسلامی لشکرِ دشمنانِ اسلام کے خلاف صفِ آراء تھا۔ دشمن نے ایسا پینترا بدلا کہ اسلامی افواجِ بُری طرح سے اُس کے زرعے میں آگئیں۔ اُس وقت مسلمانوں کے دوسرے خلیفہ سیدنا عمر فاروقؓ مدینہ منورہ میں برسِ منبرِ خطبہ جمعہ ارشاد فرما رہے تھے۔ آپؓ کی رُوحانی توجہ کی بدولت میدانِ جنگ کا نقشہ آپ کی نظروں کے سامنے تھا۔ دورانِ خطبہ بآوازِ بلند پکارے:

يَا سَارِي الْجَبَلِ - اے ساریہ! پہاڑ کی اوٹ لے۔

(مشکوٰۃ المصابیح: ۵۴۶)

یہ ارشاد فرما کر آپ دوبارہ اُسی طرح خطبہ میں مشغول ہو گئے۔ نہ آپ کے پاس راڈ ارتھا اور نہ ہی ٹی وی کا کوئی ڈائریکٹ چینل، ہزاروں میل کی دُوری پر واقع مسجدِ نبوی میں خطبہ جمعہ بھی دے رہے ہیں اور اپنے سپہ سالار کو میدانِ جنگ میں براہِ راست ہدایات بھی جاری فرما رہے ہیں۔ نہ اُن کے پاس وائرلیس سیٹ تھا، نہ موبائل فون..... کہ جس سے میدانِ جنگ کے حالات سے فوری آگہی ممکن ہوتی۔ یہ رُوحانی مقناطیسیتِ قوت تھی، اندر کی آنکھ سب کچھ دیکھ رہی تھی۔ حضرت ساریہ بن جبَلؓ نے سیدنا فاروقِ اعظمؓ کا پیغام موصول کیا اور اُس پر عمل درآمد کرتے ہوئے پہاڑ کی اوٹ لے کر



فتح پائی۔ دشمن کا حملہ ناکام رہا اور عساکرِ اسلام کے جوانی حملے سے فتح نے اُن کے قدم چومے۔

فیضانِ نبوی اور فیضانِ صحابہ ہی کی خوشہ چینی کی بدولت اولیاء اللہ عبادت، دُہد و ورع، اتباعِ سنت، تقویٰ و طہارت، پابندیِ شریعت، احکامِ طریقت کی پیروی اور اللہ تعالیٰ کے امر کی تعمیل کے ذریعے اپنے قلب و باطن کا تزکیہ و تصفیہ کر کے زندگی سرورِ انبیاء ﷺ کے عشق و محبت اور اتباع میں گزار کر اپنے اندر ”روحانی مقناطیسیت“ پیدا کر لیتے ہیں۔

ماڈی ترقی کی اس سائنسی دُنیا میں جہاں گلوبل ویلج کا انسانی تصوّر حقیقت کا روپ دھار رہا ہے، کمپیوٹر کی دُنیا میں فاصلے سمٹ کر رہ گئے ہیں، انٹرنیٹ نے پوری دُنیا کو رائی کے دانے میں سمیٹ لیا ہے۔ آج سائنسی ترقی کا یہ عالم ہے کہ موجودہ دور کا عام آدمی بھی اپنی ہتھیلی پر موجود رائی کے دانے کی طرح تمام دُنیا کا مشاہدہ کرنے پر قادر ہے۔ یہ ماڈی ترقی کا اعزاز ہے، جس نے ہمیں آلات کی مدد سے اس اوجِ ثریا تک لا پہنچایا ہے، لیکن قربان جائیں سرورِ دو عالم ﷺ کے غلاموں کے تصرفات پر جو فقط اپنی رُوحانی ترقی اور کمالات کی بدولت اس منزل کو پا چکے تھے۔ سرکارِ غوثِ اعظم سیدنا عبدالقادر جیلانیؒ فرماتے ہیں:

نَظَرْتُ إِلَىٰ بِلَادِ اللَّهِ جَمْعًا

كَخَرْدَلَةٍ عَلَىٰ حُكْمِ التَّصَالِي

ترجمہ: میں اللہ کے تمام ملکوں کو ایک ساتھ اس طرح دیکھتا ہوں جیسے میری ہتھیلی پر رائی کا ایک معمولی دانہ (میری نظر میں ہوتا ہے)۔

## تزکیہ و ریاضت سے حیاتِ بخشش تک

مزید برآں مقناطیس (Magnet) ایک پروسیس کے ذریعے اس قابل بن جاتے ہیں کہ اُن سے بجلی پیدا ہونے لگتی ہے، جو حرارت اور روشنی پیدا کرنے کا موجب ہے۔ اور جب یہ بجلی حرکی توانائی (Mechanical Energy) میں منتقل ہوتی ہے تو چیزوں کی ہیئت بدلنے لگتی ہے اور مُردہ جسم حرکت کرنے لگتے ہیں۔ اس کی سادہ سی مثال پلاسٹک کی گڑیا ہے، جس کو بیٹری سے چارج کیا جائے تو وہ متحرک ہو جاتی ہے اور مختلف ریکارڈ شدہ آوازیں بھی نکالتی ہے۔ ایسا کھلونا اُس وقت تک متحرک رہتا ہے جب تک اُسے بیٹری سیل سے چارج ملتا رہتا ہے اور یوں مادی کائنات میں بیٹری سیل کا نظام مُردہ اجسام کو زندگی اور حرکت دیتا ہے۔ اسی طرح رُوحانی دُنیا میں بھی جب اولیائے کرام کی رُوحانیت اپنے تکمیلی پروسیس سے گزرتی ہے تو جس مُردہ دل پر اُن کی نظر پڑتی ہے وہ زندہ ہو جاتا ہے۔ وہ مُردہ لوگ جو صحبتِ اولیاء سے فیضیاب ہو کر زندہ ہو جاتے ہیں، اُن کے دل اور رُو میں حیاتِ نو سے مستفیض ہو جاتی ہیں۔ اس کی تصدیق قرآنِ مجید میں بیان کردہ حضرت موسیٰ علیہ السلام اور حضرت خضر علیہ السلام کی ملاقات کے حوالے سے ہوتی ہے۔ جب ایک مقام ”مجمع البحرین“ پر..... جو حضرت خضر علیہ السلام کی قیام گاہ تھی..... حضرت موسیٰ علیہ السلام کے ناشتہ دان میں سے مُردہ مچھلی زندہ ہو کر پانی میں کود جاتی ہے۔ یہ واقعہ اس امر کا مظہر ہے کہ وہ مقام جو حضرت خضر علیہ السلام کا مسکن تھا، اُس کی آب و ہوا میں یہ تاثیر تھی کہ مُردہ اجسام کو اُس سے حیاتِ نولتی تھی۔ قرآنِ مجید میں اس واقعہ کا ذکر یوں آیا ہے:

فَلَمَّا بَلَغَا مَجْمَعَ بَيْنَهُمَا نَسِيَا  
سَوَّجِبَ وَهُ دُونُ دَوَّيَاوَلِ كَع

حُوْتُهُمَا فَاتَّخَذَ سَبِيلَهُ فِي  
الْبَحْرِ سَرَبًا ۝  
(الکہف، ۱۸:۶۱)

سنگم کی جگہ پہنچے تو وہ دونوں اپنی مچھلی  
(وہیں) بھول گئے، پس وہ (تلی  
ہوئی مچھلی زندہ ہو کر) دریا میں  
سرنگ کی طرح اپنا راستہ بناتے  
ہوئے نکل گئی۔

یوں اولیاء اللہ کا وجود مسعود حیات بخش کا مظہر ہوتا ہے اور وہ مردوں میں  
زندگیاں بانٹنے پر مامور ہوتے ہیں۔ جیسا کہ خواجہ معین الدین چشتی اجمیری نے حضرت  
داتا گنج بخشؒ کے لئے فرمایا:

گنج بخش فیض عالم مظہر نور خدا  
ناقصاں را پیسر کامل کاملان را رہنما

## بجلی کا نظام ترسیل اور اولیاء اللہ کے سلاسل

اولیاء اللہ کے سلاسل دُنیا بھر میں موجود بجلی کے نظام ترسیل ہی کی مثل ہوتے  
ہیں۔ اب یہ اپنے اپنے ظرف کی بات ہے کہ کوئی کس حد تک فیض لے سکتا ہے۔ اگر  
کوئی یہ کہے کہ میں بجلی ڈائریکٹ تربیلا ڈیم سے لوں گا تو کیا ایسا ممکن ہے! تربیلا ڈیم  
سے کنکشن کسے مل سکتا ہے! دُنیا میں بجلی کی ترسیل کا ایک نظام ہے، اُس کے لئے اپنے  
سلاسل ہیں جن کی پابندی ضروری ہے۔ ایک طے شدہ نظام کے مطابق بجلی تربیلا ڈیم

سے پاور ہاؤس تک، پاور ہاؤس سے پاور سٹیشن اور ٹرانسفارمر تک اور وہاں سے مقررہ اندازے کے مطابق گھر میں آتی ہے۔ ٹرانسفارمر سے کنکشن لینے کے بعد ہم گھروں میں سٹیبلائزر (Stabiliser) اور فیوز (Fuse) بھی لگاتے ہیں تاکہ ہمارے گھریلو حساس برقی آلات کہیں جل نہ جائیں۔ ایسا اس لئے کرتے ہیں کہ ہمارے گھروں کا برقی سسٹم اتنا مضبوط اور مستحکم نہیں ہوتا کہ زیادہ وولٹیج کا تحمل ہو سکے۔ اسی نظام کو سلسلہ کہتے ہیں۔

اس ماڈی عالم کی طرح عالم رُوحانیت میں بھی اللہ تعالیٰ نے فرش سے عرش تک اس ارضی و سماوی کائنات میں ایک واحد رُوحانی ڈیم بنایا ہے، جس سے رحمت کا فیض ساری کائنات میں مختلف سلاسل کے نظام کے ذریعے منتقل ہوتا ہے۔ رحمت و رُوحانیت کا وہ ڈیم آقائے نامد اعلیٰ ﷺ کی ذاتِ گرامی ہے اور اُس فیضانِ رسالت کو تقسیم کرنے کے لئے اولیاء اللہ کے وسیع و عریض سلاسل ہیں، جنہیں Power Distribution Systems یعنی رُوحانی بجلی کی ترسیل و تقسیم کے نظام کہتے ہیں۔ یہی اولیائے کرام مخلوقِ خداوندی میں بقدرِ ظرف فیض تقسیم کرنے میں مصروف رہتے ہیں اور یہ سلسلہ تا قیامِ قیامت یونہی جاری و ساری رہے گا۔

اولیائے کرام نے چونکہ سخت محنت، ریاضت اور مجاہدے سے نسبتِ محمدی کو مضبوط سے مضبوط تر بنالیا ہے اس لئے وہ براہِ راست وہیں سے فیض حاصل کرتے ہیں۔ جبکہ ہر شخص کا ظرف اس قابل نہیں ہوتا کہ وہ ڈائریکٹ اُس ڈیم سے فیض حاصل کر سکے۔ عام افراد دُنیا کے لئے وَ اصْبِرْ نَفْسَكَ مَعَ الَّذِينَ کا درس ہے کہ وہ اُن اللہ والوں کی سنّت اختیار کر لیں اور اپنے آپ کو اُن سے پیوستہ اور وابستہ رکھیں تو

انہیں بھی فیض نصیب ہو جائے گا۔

سلاسلِ طریقت کا یہ نظام من جانب اللہ قائم ہے۔ یہ ایک سلسلہ غور ہے، جو تمام عالمِ انسانیت کو ربِّ لایزال کی رحمت سے سیراب کر رہا ہے۔ اس سے انکار، عقل کا انکار، شعور کا انکار اور ربِّ کائنات کے نظامِ ربوبیت کا انکار ہے۔

## چاند کی تسخیر اور اپالو مشن

روحانی تعلق کی ضرورت کو یوں بھی سمجھا جاسکتا ہے کہ خلائی تحقیقات کے امریکی ادارے National Aeronautic Space Agency (NASA) کی طرف سے تسخیر ماہتاب کے لئے شروع کئے گئے دس سالہ اپالو مشن کا پروب Apollo-10 چاند کی تسخیر کے لئے مقرر تھا تو امریکی ریاست فلوریڈا میں قائم زمینی مرکز Kennedy Space Center (KSC) میں موجود سائنسدان اُسے براہِ راست ہدایات دے رہے تھے۔ ایسے میں دورانِ سفر حادثاتی طور پر اُس کا رابطہ اپنے زمینی کنٹرول روم سے منقطع ہو گیا، جس کے نتیجے میں نہ صرف وہ اپنی منزل مقصود تک نہ پہنچ سکا بلکہ آج تک اُس کا سراغ بھی نہ مل سکا۔ اس عظیم حادثے کے کچھ ہی عرصے بعد جولائی 1969ء میں اپالو مشن کا اگلا پروب Apollo-11 چاند کی طرف بھیجا گیا۔ دورانِ سفر چونکہ اُس کا رابطہ اپنے زمینی مرکز سے بحال رہا اس لئے وہ چاند تک پہنچنے اور دو دن بعد بحفاظت واپس لوٹنے میں کامیاب رہا۔ سو جس طرح وہ اپالو مہم جس کا رابطہ زمین پر واقع اپنے خلائی تحقیقاتی مرکز سے کھو گیا تھا، وہ ناکام اور تباہ و

برباد ہوگئی، اور دوسری طرف وہ مہم جس کا رابطہ بحال رہا، کامیابی سے ہمکنار ہوئی..... بالکل اسی طرح یہ بات ذہن نشین رہنی چاہیے کہ اس مادی دنیا کی طرح رب ذوالجلال نے رُشد و ہدایت کے ایک طے شدہ نظام کے ذریعے کامیابی اور نجات کی منزل تک پہنچنے کے لئے رُوحانی مرکزِ نجات حضور نبی اکرم ﷺ کی ذات کو بنایا ہے۔ سو ہم میں سے جس کا رابطہ اس مرکزِ مصطفوی سے قائم رہا وہ منزلِ مقصود تک پہنچ جائے گا اور جو اپنا رابطہ بحال نہ رکھ سکا وہ نیست و نابود ہو کر رہ جائے گا اور اپنا 10 جیسی تباہی اور ہلاکت اُس کا مقدر ہوگی۔

## قلبی سکرین اور روحانی ٹی وی چینل

آج کے اس دورِ فتن میں ہمارے دلوں پر غفلت کے دبیز پردے پڑے ہوئے ہیں اور اُن پر فیضانِ اُلوہیت اور فیضانِ رسالت کا نزول بند ہو گیا ہے۔ جس کی وجہ سے ہم مطلقاً و جو د فیض ہی کا انکار کرنے پر تکل جاتے ہیں۔ بات دراصل یہ ہے کہ اللہ تعالیٰ نے ہمارے دل کو ایک ٹی وی سکرین کی مثل بنایا ہے، جس پر رُوحانی چینل سے نشریات کا آنا بند ہو گیا ہے اور ہم غفلت میں کہتے پھرتے ہیں کہ چینل نے کام کرنا بند کر دیا ہے۔ نہیں! چینل پر نشریات تو اُسی طرح جاری ہیں جبکہ ہمارے ٹی وی سیٹ میں کوئی خرابی آگئی ہے اور جب تک اس خرابی کو دُور نہیں کیا جائے گا، نشریات سنائی اور دکھائی نہیں دیں گی۔ جس طرح ٹی وی کے لئے اسٹیشن سے رابطہ بحال ہو تو سکرین پر تصویر بھی دکھائی دیتی ہے اور آواز بھی سنائی دیتی ہے اور اگر یہ رابطہ کسی وجہ سے ٹوٹ جائے تو پھر آواز سنائی دیتی ہے اور نہ تصویر دکھائی دیتی ہے۔ اسی طرح سرورِ کائنات ﷺ کی رحمۃ للعالمین اور فیضانِ نبوت کا سلسلہ بلا انقطاع جاری و ساری ہے،

یہ ہمارے قلب کی سوئی ہے جو رابطہ بحال نہ ہونے کے باعث اُس اسٹیشن کو نہیں پارہی جہاں سے رُوحانی نشریات دِن رات نشر ہو رہی ہیں۔ آج بھی یہ رابطہ بحال ہو جائے تو یہ فیضان ہم تک بلا روک پہنچ سکتا ہے۔

اولیائے کرام کا تعلق اپنے آقا و مولا ختمی مرتبت ﷺ سے کبھی نہیں ٹوٹتا اور اُن کی قلبی سکریں ہمہ وقت گنبدِ خضراء کی نشریات سے بہرہ یاب رہتی ہے۔ حضرت ابو العباس مرصیؒ ایک بہت بڑے ولی اللہ گزرے ہیں۔ وہ فرماتے ہیں:

لو حجب عنی رسول اللہ  
صلى الله عليه وسلم طرفة  
عين ما عددتُ نفسى من  
المسلمين۔

اگر ایک لمحہ کے لیے بھی چہرہ  
مصطفیٰ ﷺ میرے سامنے نہ رہے تو  
میں اس لمحے خود کو مسلمان نہیں  
سمجھتا۔

(رُوح المعانی، ۲۲: ۳۶)

اللہ کے بندوں کے قلب کی سوئی گنبدِ خضراء کے چینل (Channel) پر لگی رہتی ہے اور اُن کا رابطہ کسی لمحہ بھی اپنے آقا و مولا کی بارگاہ سے نہیں ٹوٹتا، اس لئے وہ تکتے بھی رہتے ہیں اور سنتے بھی رہتے ہیں۔

أصحابِ كهفٍ پر خاص رحمتِ الہی

قرآن فہمی کے باب میں ربط بین الآیات بڑی اہمیت کا حامل ہے۔ اس حوالے سے جب ہم سورہ کہف کا مطالعہ کرتے ہوئے آیاتِ قرآنی کا ربط دیکھتے ہیں تو وَ اصْبِرْ نَفْسَكَ مَعَ الَّذِينَ يَدْعُونَ رَبَّهُمْ سے اس سورہ مبارکہ میں بیان کردہ واقعہ اصحابِ کہف اپنی پوری معنویت کے ساتھ ہمارے سامنے آجاتا ہے۔ یہ پہلی اُمت

کے وہ اولیاء اللہ تھے جو اللہ کے دین اور اُس کی رضا کے لئے دشمنانِ دین کے ظلم و ستم سے بچنے کے لئے اپنے گھروں سے ہجرت کر گئے اور ایک غار میں پناہ حاصل کر لی اور وہاں بحضورِ خداوندی دعا گو ہوئے:

رَبَّنَا اٰتِنَا مِنْ لَدُنْكَ رَحْمَةً وَّ  
 هَيِّئْ لَنَا مِنْ اٰمْرِنَا رَشَدًا ۝  
 اے ہمارے رب! ہمیں اپنی بارگاہ  
 سے خصوصی رحمت عطا فرما اور  
 ہمارے کام میں راہ یابی (کے  
 (الکہف، ۱۸:۱۰)

اَسباب) مہیا فرما ۝

اُن کی دعا کو شرفِ قبولیت بخشتے ہوئے باری تعالیٰ نے اُنہیں اس مُودۃ جانفزا سے نوازا کہ تمہارا رب ضرور اپنی رحمت تم تک پھیلا دے گا۔ اب سوال پیدا ہوتا ہے کہ وہ خاص رحمت جس کا ذکر قرآن کریم میں مذکور ہے، کیا تھی؟ یہاں قرآنِ مجید کے سیاق و سباق کا عمیق مطالعہ کیا جائے تو اصحابِ کہف کے حوالے سے یہ بات سامنے آتی ہے کہ وہ غار میں 309 سال تک آرام فرما رہے۔ کھانے پینے سے بالکل بے نیاز قبر کی سی حالت میں 309 سال تک اُن جسموں کو گردشِ لیل و نہار سے پیدا ہونے والے اثرات سے محفوظ رکھا گیا۔ سورجِ رحمتِ خداوندی کے خصوصی مظہر کے طور پر اُن کی خاطر اپنا راستہ بدلتا رہا تا کہ اُن کے جسم موسمی تغیرات سے محفوظ و مامون اور صحیح و سالم رہیں۔ 309 قمری سال 300 شمسی سالوں کے مساوی ہوتے ہیں۔ اس کا مطلب یہ ہوا کہ کرۃ ارضی کے 300 موسم اُن پر گزر گئے مگر اُن کے اجسام تروتازہ رہے۔ اور تین صدیوں پر محیط زمانہ اُن پر انتہائی تیز رفتاری کے ساتھ گزر گیا۔ قرآنِ مجید فرماتا ہے:



اور آپ دیکھتے ہیں جب سورج  
طلوع ہوتا ہے تو اُن کے غار سے  
دائیں جانب ہٹ جاتا ہے اور جب  
غروب ہونے لگتا ہے تو اُن سے  
بائیں جانب کتر جاتا ہے اور وہ اُس  
کشادہ میدان میں (لیٹے) ہیں۔

وَ تَرَى الشَّمْسَ إِذَا طَلَعَتْ  
تَزُورُ عَنْ كَهْفِهِمْ ذَاتَ  
الْيَمِينِ وَإِذَا غَرَبَتْ تَقْرِضُهُمْ  
ذَاتَ الشَّمَالِ وَ هُمْ فِي فَجْوَةٍ  
مِنْهُ

(الکہف، ۱۸: ۱۷)

اللہ کی خاص نشانی یہی ہے کہ اس نے اپنے ولیوں کے لئے 309 قمری  
سال تک سورج کے طلوع و غروب کے اُصول تک بدل دیئے اور ذَلِکَ تَقْدِيرُ  
الْعَزِيزِ الْعَلِيمِ کی رو سے ایک معین نظامِ فلکیات کو سورج کے گرد زمین کی تین سو کمبل  
گردشوں تک کے طویل عرصے کے لئے صرف اس لئے تبدیل کر دیا گیا اور فطری  
ضابطوں کو بدل کر رکھ دیا گیا تاکہ اُن ولیوں کو کوئی گزند نہ پہنچے۔

اللہ رب العزت نے اس پورے واقعے کو بیان کر کے اسی تناظر میں یہ  
ارشاد فرمایا: ”اگر لوگ میرا قرب حاصل کرنا چاہتے ہیں تو میرے ان مقرب بندوں  
کے حلقہ بگوش ہو جائیں اور وَ اصْبِرْ نَفْسَکَ مَعَ الَّذِینَ کُوْحِرَ جَانِبَانِیْ“۔ پھر  
آگے چل کر ارشادِ ربانی ہوا:

اللہ جسے ہدایت دیتا ہے وہی راہِ  
ہدایت پر ہے اور جس کو وہ گمراہ  
کردے تو آپ کسی کو اُس کا دوست  
نہیں پائیں گے۔

مَنْ يَهْدِ اللَّهُ فَهُوَ الْمُهْتَدُ وَ مَنْ  
يُضِلُّ فَلَنْ تَجِدَ لَهُ وَلِيًّا  
مُرْشِدًا۔

(الکہف، ۱۸: ۱۷)

خدائے رحمان و رحیم نے اپنی خصوصی رحمت سے اصحابِ کھف کو تھپکی دے کر پُر کیف نیند سلا دیا اور اُن پر عجیب سرشاری کی کیفیت طاری کر دی۔ پھر انہیں ایک ایسے مشاہدہ حق میں لگن کر دیا کہ صدیاں ساعتوں میں تبدیل ہوتی محسوس ہونیں۔ جیسا کہ قیامت کا دن جو پچاس ہزار سال کا ہوگا، وہ اللہ کے نیک بندوں پر عصر کی چار رکعتوں کی ادائیگی جتنے وقت میں گزر جائے گا۔ جبکہ دیگر لوگوں پر وہ طویل دن ناقابلِ بیان کرب و اذیت کا حامل ہوگا۔ پس ثابت ہوا کہ مشاہدہ حق کے استغراق میں وقت سمٹ جاتا ہے اور صدیاں لمحوں میں بدل جاتی ہیں۔

۳۔ مہینے وصل کے گھڑیوں کی صورت اڑتے جاتے ہیں  
مگر گھڑیاں جدائی کی گزرتی ہیں مہینوں میں

روزِ قیامت اللہ تعالیٰ ملائکہ کو حکم دے گا کہ اُن طالبانِ مولا کو..... جن کے پہلو فقط میری رضا کی خاطر نرم و گداز بستروں سے دُور رہتے تھے اور اُن کی راتیں مصلّے پر رکوع و سجود میں بسر ہوتی تھیں..... میرے دیدار سے شرفیاب کیا جائے اور اُن پر سے سب حجابات اٹھا دیئے جائیں۔ پس وہ قیامت کے دن نور کے ٹیلوں پر رونق افروز ہوں گے اور صدیوں پر محیط وہ طویل وقت اُن پر عصر کے ہنگام کی طرح گزر جائے گا جب کہ دوسروں کے لئے یہ عرصہ قیامت پچاس ہزار سال کے برابر ہوگا۔

## اولیاء اللہ کی بعد از وفات زندگی

اصحابِ کھف کے حوالے سے قرآن مجید کہتا ہے کہ جب اُن پر صدیوں کا

عرصہ چند ساعتوں میں گزر گیا اور بیدار ہونے پر انہوں نے ایک دوسرے پوچھا کہ ابھی کتنا عرصہ گزرا ہوگا، تو اُن میں سے ایک نے کہا: ”يَوْمًا أَوْ بَعْضَ يَوْمٍ“ ایک دن یا دن کا کچھ حصہ۔“ قرآن کریم کی اس بات سے کیسے انکار ہو سکتا ہے کہ اُن پر صدیاں گزر گئی تھیں، مگر اُن کے کپڑے بوسیدہ نہ ہوئے تھے اور جسموں میں کوئی کمزوری اور نقاہت کے آثار نہ تھے بلکہ یک گو نہ تازگی اور بشاشت تھی جیسے وہ چند گھنٹے نیند کر کے تازہ دم اُٹھے ہوں۔

پھر انہوں نے اپنے میں سے ایک ساتھی کو کچھ سکے دے کر کہا کہ جاؤ اس رقم سے کھانے کی کچھ چیزیں خرید لاؤ۔ جب وہ سودا سلف خریدنے بازار گیا تو دکاندار اُن سکوں کو حیرت اور بے یقینی سے تنکے لگا کہ یہ شخص صدیوں پرانے سکے کہاں سے لے کر آ گیا! وہ اُنہیں قبول کرنے سے انکاری تھا کہ اتنی صدیوں پرانے سکے اب نہیں چلتے۔ وہ (اصحابِ کہف کا فرد) کہنے لگا: ”بھئی یہ سکے ابھی ہم کل ہی تو اپنے ساتھ لے کر گئے تھے۔“ دکاندار نے کہا: ”کیا بات کرتے ہو یہ صدیوں پرانے سکے جانے تم کہاں سے لے کے آ گئے ہو!“ پھر جب اصحابِ کہف کے اُس فرد نے اپنے گرد و پیش توجہ کی اور غور سے دیکھا تو اُس ماحول کی ہر چیز کو بدلا ہوا پایا۔

یہ اہل اللہ وہ اہل مشاہدہ ہوتے ہیں کہ جن پر غاروں میں ہزاروں برس بھی بیت جائیں، مگر اُن کی جسمانی حالت میں کوئی تبدیلی واقع نہ ہوگی۔ اسی طرح وہ اہل مشاہدہ جو قبر میں برزخی زندگی گزار رہے ہیں، ہزاروں سال اُن پر اس طرح بیت جائیں گے جیسے دو لمحے ہوں۔ یہ کوئی من گھڑت قصہ نہیں، قرآن حکیم کا بیان کردہ واقعہ ہے، جس کی صداقت کو جھٹلایا نہیں جاسکتا۔ اولیائے کرام کا یہ عالم ہے کہ وصال کے بعد بھی مشاہدہ

حق کی زندگی گزار رہے ہیں۔ پھر اُس پیغمبرِ حق ﷺ کا ذکر ہی کیا جو آئے ہی مُردہ انسانوں میں زندگیاں بانٹنے کے لئے تھے اور جو آج تک زندگیاں بانٹ رہے ہیں۔

## اولیاء اللہ کا خدمت گزار کتا بھی سلامت رہا

اصحابِ کہف کے ساتھ اُن کا ایک خدمت گزار کتا بھی تھا۔ 309 سال تک وہ کتا بھی غار کے دہانے پر پاؤں پھیلائے اُن کی حفاظت پر مامور رہا۔ اُن کی نسبت سے قرآن مجید میں اُس کتے کا ذکر بھی آیا ہے:

وَ كَلْبُهُمْ بَاسِطٌ ذِرَاعَيْهِ  
 اور اُن کا کتا (اُن کی) چوکھٹ پر  
 اپنے دونوں بازو پھیلائے (بیٹھا)  
 بِالْوَصِيدِ۔  
 (الکہف، ۱۸:۱۸) ہے۔

کتے کو یہ مقام اُن غار نشین اولیائے حق کی بدولت ملا۔ مفسرین لکھتے ہیں کہ جب وقفے وقفے سے اصحابِ کہف دائیں بائیں کروٹ لیتے تو وہ کتا بھی کروٹ لیتا تھا۔ یہ اُسی صحبت نشینی کا اثر تھا جس کا ذکر وَ اصْبِرْ نَفْسَكَ مَعَ الَّذِينَ میں ہوا۔ بعض روایات میں ہے کہ اصحابِ کہف نے اس خدشے کے پیشِ نظر کہ کتے کے بھونکنے سے کہیں ظالم بادشاہ کے کارندے اُن تک نہ آن پہنچیں، بہت کوشش کی کہ کتا غار سے چلا جائے۔ وہ اُسے دُھتکارتے لیکن وہ اُن کی چوکھٹ پر جم گیا اور تین صدیوں تک فیضِ رحمت سے بہریاب ہوتا رہا۔

## ذاتِ مصطفیٰ ﷺ..... منبع فیوضاتِ الہیہ

آقائے دو جہاں ﷺ اپنی رحمۃ للعالمینی کی بناء پر اس کائناتِ آب و گل کے مقناطیسِ اعظم ہیں، جنہیں بارگاہِ اُلوہیت سے ”الیکٹرک چارج میٹھڈ“ اور ”سٹرک و میٹھڈ“ دونوں ذرائع سے فیض ملا ہے۔ بقول اقبال:

۔ در شبستانِ حرا خلوت گزید  
قوم و آئین و حکومت آفرید

غارجاء کی خلوتوں نے تاجدارِ کائنات ﷺ کو پوری نسلِ انسانی کا محسن و ہادی اعظم بنا دیا۔ جن کے دم قدم سے دنیائے شرق و غرب ایک قوم، ایک قرآن اور ایک حکومتِ الہیہ کے نظم میں پرو دی گئی۔ اُس فیضانِ اُلوہیت کا ذکر کرتے ہوئے آپ ﷺ فرماتے ہیں کہ ایک رات مجھے اللہ تعالیٰ نے اپنی شان کے مطابق دیدار عطا کیا اور اپنا دستِ قدرت میرے دونوں شانوں کے درمیان رکھا۔ اُس کی بدولت میں نے اپنے سینے میں ٹھنڈک محسوس کی، پھر اس کے بعد میرے سامنے سے سارے پردے اُٹھادیئے گئے اور آسمان و زمین کی ہر چیز مجھ پر روشن ہو گئی۔ فیضِ اُلوہیت کا یہ عالم تو زمین پر تھا، اُس فیض کا عالم کیا ہوگا جو ”قَابِ قَوْسَیْنِ“ کے مقام پر آپ ﷺ کے درجات کی بلندی کا باعث بنا اور پھر آپ کو ”اَوْ اَذْنٰی“ کا قربِ اُلوہیت عطا ہوا۔ جس کے بعد زمان و مکاں اور لامکاں کے تمام فاصلے مٹ گئے اور محبت و محبوب میں دو کمانوں سے بھی کم فاصلہ رہ گیا۔ قَابِ قَوْسَیْنِ اَوْ اَذْنٰی کے الفاظ سے مخلوق کو یہ بتلانا

مقصود تھا کہ دیکھو اپنا عقیدہ درست رکھنا۔ اللہ تعالیٰ کی خالقیت اور معبودیت اپنی جگہ برحق ہے اور محمد ﷺ اتنا قریب ہو کر بھی عبدیت کے مقام پر فائز ہیں۔ یہ فرق روا رکھنا لازم ہے۔

فیضِ الوہیت کی ساری حدیں اور انتہائیں آپ ﷺ پر تمام ہوئیں۔ جب تمام فیض آپ ﷺ کو عطا کر دیئے تو آپ ﷺ نے فرمایا:

مَنْ رَأَىٰ فَقَدْ رَأَىٰ الْحَقَّ - جس نے مجھے دیکھ لیا تحقیق اُس نے

(صحیح البخاری، ۲: ۱۰۳۶) اللہ رب العزت کو دیکھ لیا۔

(مسند احمد بن حنبل، ۳: ۵۵)

سیدنا موسیٰ علیہ السلام نے بارگاہِ حق میں دیدار کی التجاء کی تھی، جس کا جواب انہیں جبلِ طور پر تجلیاتِ الہیہ کو برداشت نہ کر پانے کی صورت میں ملا۔ حضرت موسیٰ علیہ السلام نے دیدارِ الہی کی التجا کئی بار کی تھی مگر اُن کی یہ دعا اُس وقت تک مؤخر کر دی گئی جب تک کہ اُمتِ مسلمہ کو شبِ معراج پچاس نمازیں دی گئیں اور چھٹے آسمان پر حضرت موسیٰ علیہ السلام آپ ﷺ کو بار بار بارگاہِ الوہیت میں پلٹ جانے کے لئے عرض کرتے رہے، حتیٰ کہ پانچ نماز رہ گئیں۔ آپ ﷺ محبوبِ حقیقی کے جلوؤں کا مظہرِ اتم ہو کر لوٹتے تو حضرت موسیٰ علیہ السلام آپ ﷺ کے دیدارِ فرحتِ آثار سے شاد کام ہوتے۔ یہ عالم لاہوتی کا فیض تھا، جبکہ عالمِ ناسوتی کے فیض کا یہ عالم تھا کہ ارض و سماء کے سب خزانوں کی کنجیاں آپ ﷺ کو تھما دی گئیں اور آپ ﷺ تمام فیوضاتِ الہیہ کے قاسم بن گئے۔ جس طرح آپ ﷺ فیضانِ الوہیت کے قاسم ہیں اُسی طرح اولیاء اللہ فیضانِ رسالت کے قاسم ہیں۔ جیسا کہ قرآن مجید میں ارشاد ہوتا ہے:

أَوْ مَنْ كَانَ مَيِّنًا فَآخِيْنَهُ وَ  
 جَعَلْنَا لَهُ نُورًا يَمْشِي بِه فِي  
 النَّاسِ -

(الانعام، ۶: ۱۲۲)

بھلا وہ شخص جو مُردہ (یعنی ایمان  
 سے محروم) تھا پھر ہم نے اُسے  
 (ہدایت کی بدولت) زندہ کیا اور ہم  
 نے اُس کے لئے (ایمان و معرفت  
 کا) نور پیدا فرما دیا (اب) وہ اس  
 کے ذریعے (بقیہ) لوگوں میں  
 (بھی روشنی پھیلانے کے لئے)

چلتا ہے۔

مُراد یہ کہ کچھ وہ لوگ ہیں جن کے دل مُردہ تھے، ہم نے اُن مُردہ دلوں کو  
 زندہ کر کے نورِ نبوت سے سرفراز فرمایا۔ پھر جیسے انہیں نورِ نبوت سے زندگی ملی وہ اُس نور  
 کو لوگوں میں بھی بانٹتے ہیں۔ اب یہ اُسی ”يَمْشِي بِه فِي النَّاسِ“ کا کرشمہ تھا کہ کسی کو  
 غوثِ اعظمؒ کی صورت میں بغداد میں یہ ذمہ داری دی، کسی کو داتا گنج بخش ہجویریؒ بنا کر  
 لاہور میں کسی کو خواجہ غریب نوازؒ بنا کر اجمیر میں اور کسی کو غوث بہاؤ الدین زکریاؒ بنا کر  
 ملتان میں نور بانٹنے پر لگا دیا اور کوئی اس نور کو سرہند میں تقسیم کرنے پر مامور ہوا۔ وہ دل  
 جو مُردہ تھے سب اس نور نے زندہ کر دیئے اب موت کی کیا مجال کہ انہیں مار سکے۔  
 موت تو صرف ایک ذائقہ ہے اور بقول اقبال:

موت تجدید مذاقِ زندگی کا نام ہے  
 خواب کے پردے میں بیداری کا اک پیغام ہے

# أشاريه







نمبر شمار	کلمات	صفحہ
۱	آن سائن	۴۴
۲	ابوالعباس مرصیؒ	۶۳
۳	اپالوشن	۶۰
۴	اجیر	۷۰، ۵۰، ۴۹، ۲۸
۵	احمد رضاؒ	۳۵
۶	اصحاب کہف	۶۷، ۶۵، ۶۳، ۶۲
۷	اطاعتِ مصطفیٰ ﷺ	۳۵، ۳۴
۸	اقبالؒ	۷۰، ۶۸، ۲۶، ۱۳، ۸
۹	احیائے موتی	۵۷
۱۰	امریکہ	۴۶
۱۱	انٹرنیٹ	۵۶، ۱۵
۱۲	ایٹمی توانائی	۴۴
۱۳	بدعت	۲۴، ۲۰
۱۴	برقی مزاحمت	۵۳، ۵۲
۱۵	بغداد	۷۰، ۵۰، ۴۹
۱۶	بہاؤ الدین زکریاؒ	۷۰، ۵۰، ۲۸
۱۷	تاریکین وطن	۲۵
۱۸	تریلا ڈیم	۵۸
۱۹	تزکیہ	۵۳

نمبر شمار	کلمات	صفحہ
۲۰	تسخیرِ ماہتاب	۶۰
۲۱	توسل	۲۳
۲۲	جدید علمِ کلام	۱۷
۲۳	حرکی توانائی	۵۷
۲۴	حیاتِ اُخروی	۴۴
۲۵	خانقاہی نظام	۲۶، ۲۵
۲۶	خطر	۵۷
۲۷	خواجہ معین الدین چشتیؒ	۷۰، ۵۸، ۵۰، ۲۸
۲۸	داتا گنج بخشؒ	۷۰، ۵۸، ۵۰، ۲۸
۲۹	دورِ فتن	۲۶، ۲۱
۳۰	الدھر	۲۱
۳۱	راڈار	۵۵
۳۲	رُوحانیت	۵۷، ۵۵، ۴۷، ۳۰، ۲۶، ۱۹
۳۳	رُوحانی سلاسل	۴۵، ۴۳، ۳۰، ۲۵، ۲۲
۳۴	رُوحانی مقناطیسیت	۵۶، ۵۵
۳۵	زمان و مکاں	۶۸
۳۶	زوالِ اُمت	۱۱
۳۷	ساریہ بن جبلؓ	۵۵
۳۸	سائنس اور مذہب	۴۴، ۴۳، ۸

نمبر شمار	کلمات	صفحه
۳۹	سائنسی طریق کار	۳۵، ۴۳، ۱۸، ۱۷
۴۰	سرہند	۷۰
۴۱	سعدی شیرازیؒ	۳۷، ۸
۴۲	شاہ رکن عالمؒ	۲۸
۴۳	شرک	۳۰، ۲۴، ۲۰
۴۴	شہابیہ	۴۷
۴۵	صحبتِ صلحاء	۴۱، ۳۰، ۲۹
۴۶	عالم اسباب	۴۴
۴۷	عالم لاہوتی	
۴۸	عالم ناسوتی	
۴۹	علم کلام	۱۷
۵۰	عمر فاروقؓ	۵۵
۵۱	غارجاء	۶۸
۵۲	غوثِ اعظم عبدالقادر جیلانیؒ	۷۰، ۵۶، ۵۰، ۴۸
۵۳	فلوریڈا (امریکہ)	۶۰
۵۴	قاب قوسین أو أدنیٰ	۶۸
۵۵	قطب نما	۴۸، ۴۷
۵۶	قطبین	۴۸، ۴۷
۵۷	قمری سال..... سنہی سال	۶۳



صفحة	كلمات	نمبر شمار
١٣	يونان	٤٤
١٨،١٦،١٤،١٢	يوناني فلسفه	٤٨
٦١،٦٠	Apolo - 10	٤٩
٦٠	Apolo - 11	٨٠
٥٣،٥٢	Coil	٨١
٢٨،٢٧	Compass	٨٢
٥٢	Conducting Magnet	٨٣
٢٢	$E = mc^2$	٨٢
٥٢	Electrical Resistance	٨٥
٥٠	Electric Charged Magnet	٨٦
٢٨،٥١،٥٠	Electric Charge Method	٨٧
٥٢،٥٣	Electro Magnet	٨٨
٢٦	Jupiter	٨٩
٦٠	KSC	٩٠
٢٦	Magnetic Field	٩١
٢٦	Magnetic Force	٩٢
٥٧	Mechanical Energy	٩٣
٢٧	Meteorite	٩٢
٦٠	NASA	٩٥

صفحة	كلمات	نمبر شمار
٥٢	Nuclear Magnetic Resonant	٩٦
٢٢	Poles	٩٤
٥٩	Power Distribution System	٩٨
٦٨، ٥١، ٥٠	Stroke Method	٩٩
٥٢	Super Conducting Magnet	١٠٠
٥٢	Super Electro Magnet	١٠١
٢٦	Super Electro Magnetism	١٠٢
٥٢	Super Electro Method	١٠٣

# کتابیات

نمبر شمار	کتاب	مصنف / متوفی	ناشر / سن اشاعت
۱	قرآن مجید	منزل من اللہ	
۲	صحیح البخاری	امام محمد بن اسمعیل بخاریؒ، ۲۵۶ھ	قدیمی کتب خانہ کراچی، ۱۳۸۱ھ
۳	صحیح لمسلم	امام مسلم بن الحجاج القشیریؒ، ۲۶۱ھ	قدیمی کتب خانہ کراچی، ۱۳۷۵ھ
۴	مسند احمد بن حنبل	امام احمد بن حنبلؒ، ۲۴۱ھ	دار الفکر بیروت، ۱۳۹۸ھ
۵	المعجم الکبیر	حافظ سلیمان بن احمد طبرانیؒ، ۳۶۰ھ	مطبعة الزهراء الحدیثیة عراق، ۱۹۸۸ء
۶	شرح السنۃ	امام حسین بن مسعود البغویؒ، ۵۱۶ھ	المکتب الاسلامی بیروت، ۱۹۸۳ء
۷	مشکوٰۃ المصابیح	امام محمد خطیب التبریزیؒ، ۷۴۲ھ	قدیمی کتب خانہ کراچی، ۱۳۶۸ھ
۸	رُوح المعانی	امام شہاب الدین آلوسیؒ، ۱۲۷۰ھ	دار احیاء التراث العربی بیروت